

پښتو سندرې

ليکونکی: گل پاچا «افت»

کابل-۱۳۲۳ هجري شمسي

حمد و ثنا

په نامه د هغه خدای مې دا بیان دی
په سجود ئې محکی سر دی لکولی
هره ونه په قیام سره ولاړه
همه واړه په تسبیح د ده مشغول دي
هر ماهي ئې په اوبو کښې حمد وائي
چه یو نوم ئې په نومونو کښې سبحان دی
هم ئې زورند په رکوع سره آسمان دی
هر گیاه ئې په تسبیح سره زبان دی
که ملک دی که پیری دی که انسان دی
هر مارغه ئې په چمن کښې ثنا خوان دی

«رحمان بابا»

یادونه: دا کتاب په ۱۳۲۳ هجري ش. کښې لیکل شوی و، او دکال په مطبوعاتي جوائزو کښې یې
لمړی جایزه اخیستې وه. بیا په کال ۱۳۲۵ هجري ش. کښې د کتاب د تکمیل د پاره نورې برخې هم
ولیکل شوې او کتاب د پښتو ټولني له خوا چاپ شو.

لوستونکو ته

د بلبو په نظر کلو ته کورئ
لیلی نه ده چا لېدلې بې مجنونه

چه سل زرونه په یوه نگاه ژوندی کړې
لوی حکمت دی ستا د سترگو په کانه کښې

د بې دردو هېڅ له عشقه بهره نشته
موز یکی ته د پیزوان خبرې مکره

مرده دل لره له ذوقه خبر نشته
په نهاد کښې ئې د مینې اثر نشته

غافل زره لره له ذوقه خبر بویه
ناقابله حوی له کوره بدر بویه
د ریبار په سترگو ریار عاشقان وینی
په دا غټو سترگو کله آسمان وینی

هر سړی لره د مینې هنر بویه
نور فکرونه له زره وباسه بی عشقه
دروزن په دیده کوری ذره لمر ته
امتیاز د نیک و بد نشی کولی

مطلب ته را بلنه

که د دنیا د نیمگړی بازار له شور و غوغا نه لږ څه لرې شو، که د غرو دزرکو او د بڼ د بلبو آواز ته غور کښېږدو، که د جړوبیو او آبشارونو شور و فریاد ته ښه خیر شو او د رڼو ستورو د سترگونو په معنی وپوهېږو، که د زمانې یادداشتونه را برسېره کړو او سترگې وغړوو، پدې شنو ناوونو او ښکلو درو کښې د پښتو ډېر شاعران وینو چه لکه سرشار آبشارونه د خپلو اوبښکو له کاروان او شور و فریاد سره تېر شویدي چه تر اوسه ئې آوازونه پدې پاکه هوا کښې گرزې او د آسمان په شنه ډنډ کښې غوتې وهي.

پدې غرو او رغو کښې ډېرې د سورنارې لکه د شپڼو شپېلی اوچتی شوی چه اوس هم زرکې ورپسی ځان له گرنکه ولی او د هوا کوترې ورپسې ترورې گرزې.

هندوکش او سپين غر تر اوسه پوری هماغه نارو ته گوش به آواز ولاړ دي او د آسمان په لمنو کبني ورپسی څار کوی، د مشرقی تورغر او د تیرا سوی غرونه د همدوی په غم کبني تک تور او لوغړن له تاوه ډک ښکاره کبړی، سیندونه او دریاونه په همدوی پسې شپه او ورځ ناقراره دی، د کسې غر د همدوی په مناجاتو او رازونیز د خدای په دربار کبني په قیام ولاړ دی. د سوریانو او غوریانو کروړان او پهلوانان په همدغو نغو کبني راته ځان ښی د روښانه فکرو خاوندان په همدغو شاعرانه نغماتو کبني را سره خبری کوی او په همدغه عالم کبني د خپلو توریالیو او ننگیالو په نامه خوشحالپرو او رحمانی تعلیمونه اروو.

مونږ له ډېر وخته را ایسې شعر او شاعران لرو چه خانان او قلندران، پاشاهان او امیران، پیران او بابا ګان پکبني وینو او افتخار پرې کوو. کوم شی چه مونږ ته له خپلو پلرو او نیکو، مشرانو او پادشاهانو، فقیرانو او قلندرانو پاته دی او هر څه پکبني شته هغه باید د قدر او قدر منو په نظر وګورو.

هر څه چه غواړی او په هر شی پسې چه ګرزی په دغو الهامی نغو او پښتو سندرو کبني پیدا کبړی. د پاک خدای مینه او محبت، د ښایست او ښکلیتوب ستاینه، د عشق ناقراری او لېوالتیا، د عقل سر ګردانی او حیرانتیا، د سپینې توری حل او برېښنا، د ایمان تینګوالی، د معرفت اسرار، حکیمانه لارښودنی، د صوفیانو نغوتې، د پادشاهانو درب و دروب هر څه راته پکبني خپل ځان ښی او پوهپرو چه زمونږ پخوانیو او اسلافو هر راز شعور درلود او په هر څه ښه پوهېدل.

کله چه مونږ پتی سترګی او په درانه خوب ویده وو، کله چه مونږ د خپلو په قدر نه پوهېدو او پردیو سندرو ته به خلقو نخل، کله چه زمونږ رباب ماته او بی سره و، له خپلو شاعرانو بی خبره وو او د خپل باغ و بڼ د بلبلو په ژبه هم نه پوهېدو، اوس هغه د غفلت دوره تېره شوه، او زمونږ په ادبی نهضت کبني دومره رڼا پیدا شوه چه په دولسو پیړیو کبني یعنی د دوهم هجری قرن تر اوایلو پورې د شعر او ادب او پښتونولۍ کروړان او پاڅه استاذان وینو، او په دغه رڼا کبني راته هر راز ښکلې نورانی څېرې ښکاره کبړی او ویلی شو:

په هر وخت کبني وه زمونږه ډیوه روښانه دروېزه کبړې هر چا زمونږ له خوانه

نو که چېرې له دغی روحی غذا او آسمانی الهاماتو سره څه مینه لری یا غواړی چه د روح او زړه، ذوق او فکر پالنه او روزنه وکړی، دا اشعار په وارو وارو او په غورو فکرولولی

مگر په خوارو سترگو او د عدم اعتنا په نظر ورته مه گورئ، څوك چه په دغه مرض اخته
وى هغه پدې خوند نه پوهېږي او نه ورځنئ څه فايده اخستلى شى، لكه چه يوه سمسور
باغ او بښكلې گلزار ته ډېر د هوا مرغان رابښكته كېږي مگر كومه برخه چه بلبل او بورائى
د گلو په ننداره كښې لري بښائى چه نور ډېر مرغان ئې ونلري، انسانان هم ټول په دغه
برخه كښې يوراز نه دي او لكه چه خوشحال خان خټك وائى:
دوه سړي په باغ كښې گډ شي يو گل گوري دويم گرزى په طلب د خارو خس

څوك د گلو سيل كوي او څوك پكښې خس و خاشاك لټوى، د ځينو سترگې پټې كړى
وى او هېڅ نه وينى، ځينى نور په هره شنه پاڼه كښې د معرفت دفترونه لولى، په شعر او
وينا كښې هم ځينې داسې لطايف او خوندونه وى چه غافلانو او بى اعتنا خلقو ته ځان
نه بښئ او هر څوك ئې نشي ليدلى.

دا خبره ماته د اشعارو د انتخاب په وخت كښې څو څو ځله په تجربه معلومه شوېده چه
په سرسري نظر راته ځينى بيتونه عاډى او معمولى واپسېدل مگر په حقيقت كښې هغسى
نه و، چه يو مثال ئى اوس هم راته ياددى او هغه د عبدالقادر خان دا بيت دى:

وائى چه وبال دى چه نظرونه مښه مخ ته

ما په دواړو سترگو قبول كړى دا وبال دى

كه څوك د عبدالقادر خان ديوان داسې لولى لكه چه د صرفميرگردان كوى يا په بى
اعتنائى ورته گوري دا بيت به ورته محض خبره بښكاره شى مگر همدغه ساده خبره يو
شعري لطف لرى چه هغه په دواړو سترگو قبول دى ځكه چه دا محاوره دلته اصطلاحى
او حقيقى دواړه معنا وى افاده كولى شى او وروسته تر لږ التفاته معلومېږي چه د ديدن په
وخت كښې دا مصرع ويل (ما په دواړو سترگو قبول كړى دا وبال دى) څه حقيقى كيف
لري.

په مقصد پیل

هر ملت چه ژبه لری او کړېږي هغه شعر او ادب هم لری که مونږ د دنیا مختلف قومونه او هیوادونه ولټوو په هر حای او هر ټبر کښې وحشی وی که مدنی، ضعیف وی او که قوی، عالم وی او که جاهل، بډای وی او که فقیر شعر او ادب مومو او خو تنه شاعران پکښې پیدا کولی شو ځکه چه شعر د انسان په طبیعت او خټه کښې اغېز شوېدی او دنیا پخپله هم په حقیقت کښې یو شعر دی له کوم وخته چه انسان په ژړا او خدا پوهېدلی او د تعجب احساس پکښې پیدا شوی د شعر نغمه هم اوچته شوی او د دنیا په گلزار کښې په مینه مست بلبلان پیدا شویدی مگر دا نغمه وخت په وخت د ژوندانه له تغیراتو او تحول سره بل راز شویده او ډېرې مرحلې ورباندې راغلی دی یعنی په لمړیو وختو کښې شعر یوازی د اعجاب، او احساس او بدیعی خیالاتو سندره وه وروسته چه په انسانی جمعیت کښې د اغراضو او مقاصدو نیلی وځغېدی او د ځینو مطالبو دپاره راز راز علل او سببونه وپېژندل شوه شعر هم تحول پیدا کړ او د ځینو مراعاتونو په اثر کښې له خپل محور څخه وڅوځېده یعنی د اجتماعی حیات او ژوندون په تقاضا د یوه او بل د خوشحالی او زړه جلبولو دپاره وویل شو او په دغه صافه هنداره کښې علاوه پر احساسی تاثراتو نور شیان هم ښکاره شوه.

کله چه انسان په قبیلوی اجتماعاتو کښې ژوند کاوه او د قومی رقابتونو بازار تودو شعر هم د همدغه حیات له تاثیر لاندی راغلی او د یوی قبیلی د خدا یا ژړا ترجمانی ئې کړېده- په هغه وخت کښې چه د پهلوانی میدانونه په هر حای کښې جوړ شوی و، او بی له قوته بل افتخار نه پېژانده کېده د شعر قبله یا معشوقه هم رستمان و، او بی د سلاطینو له درباره ئې په بل حای کښې استوکنه درلوده - کله چه د اسلام مقدس او سپېڅلو تعلیماتو انسان د اخوت او ورورولی خواته را وباله او جاهلی عصبیتونه ئې وړک کړه شعر هم لږ څه بین رنک پیدا کړ او ټول انسانان ئې یو د بل وروڼه او د یوه وجود غړی وبلل چه باید یو د بل په درد متاثر او ناقرار شی.

له کومه وخته چه په دنیا کښې د ملیت جنډه په هر حای کښې جگه شوه شعر هم ورته سر ټیټ کړ او د ملی مفاخرو په رنک رنګین شو - نو له دغه اجمالی سیر څخه معلومیږي چه شعر او ادب د انسانانو د ژوند عکس یا سیوری دی چه د ژوندون له تغیر سره سم تغیر مومی او بل راز کېږي یعنی لکه کاپر گل وخت په وخت خپل مخ یوه خوا او بله خوا اړوی او غاړه کېږي.

د همدی لامله تشبیهات او استعارات، تخیل او تعبیر، سلوک او انشا، مطالب او مضامین، لهجه او آهنگ په هر عصر کې بدلېږي او د ژوندانه له عمومي رنګه رنګ اخلی - نو ویلی شو چه ادب او شعر د انسان د ژوند هنداره ده، یا په بل عبارت انسان په ادبی دنیا کې ژوند کوی او د ژوند په هره دوره کې یو ډول ادب لری.

د پښتو شعر هم خو تاریخی دورې تېرې کړي چه هره دوره ئې مخصوص رنګ او د هغه وخت له حیاتی وضعیت سره تناسب لری- څنگه چه په غرنی هیواو کې لوری ژوری یا تاوده او ساړه حیونه په تفاوت سره لیدل کېږي دغسی زمونږ په شعر و ادب کې هم ټیټ و پاس او نشیب و فراز لیده شی او په لوړتیا یا ښکته والی کې ئې زیات فرقونه گورو کله د پښتو د شعر یوه دوره د ارتقا دوره بولو مگر چه له هغه ورسک څخه هغه پلو گورو او لوړې څوکې (قلی) راته ښکاره شی بیا وایو چه دا د هبوط او ادبی نزول دوره ده چه د تاریخی مجهولتیا له کبله مونږ ورباندی بل راز گمان کاوه.

د دې شلېدلی او زاړه کتاب د آغاز او انجام، منځ او آخر په تعین کې ښائې چه مونږ ډېر ځله سهوه شو او په ادبی تبعاتو او اجتهادونو کې ډېر وغولېږو مگر بیا هم ورځ په ورځ حقیقت او حقائقو ته نږدی کېږو او د رڼا خواته ځو.

کله چه پښتو ټولنی د پښتو شاعرانو په باب کې کوم اثر ولیکه هلته داسی وېرېښېده چه زمونږ ادبی تاریخ له (۳۰۰ هـ) څخه شروع کېږي، وروسته تر دی چه ښاغلی حبیبی د خپلو تبعاتو او لټون په اثر کې د پښتو یوه خورا قیمتی ذخیره (پټه خزانه) وموندله هلته یوه نوې رڼا وځلېده او د امیر کروړ د یوې حماسی او فخری سندری په استناد ثابته شوه چه د پښتو شعر د ۱۳۹ په شاوخوا کې هم ځینی داسی نمونی لری چه پوره ادبی پوخوالی پکښې لیده شی او معلومیږي چه په دغه وخت کې پښتو پخپلو کلماتو او اصطلاحاتو کې سره د فصاحت او روانی له مراعاته ډېر ښه ادبی تعبیرات خوندي کولی شوه لکه چه له دی لاندې سندری څخه معلومیږي:

ویارنه

زه یم زمري پر دې نړۍ له ما اتل نسته پر هند و سند و پرتخار او پر کابل نسته

بل په زابل نسته له ما اتل نسته

غشی د من می ځی برېښنا پر مېرځمنو باندې په ژوبله یونم یرغالم پر تښتېدونو باندې

له ما اتل نسته په ماتېدونو باندې
دآسي له سوومي مخکې رېړوي غرونه کاندم لتار
زما د بريو پر خول تاوېري هسک په نمځ وپه وبار

له ما اتل نسته کړم ايوا دونه او جاړ
غرج و باميان و تخار بولي نوم زما په اودوم
زما د توري تر شپول لاندې دى هرات او جروم

له ما اتل نسته زه پېژندوى يم په روم
د هريوا لرو د پرخندو خم تبتي پلن راڅخه
پر مرو زما غشى لوئى داري د بنن راڅخه

له ما اتل نسته ربي زرن راڅخه
په باداري مې لورا وي د کول د سور وکړه
د زرنج سوبه مې د توري په مخسور وکړه

له ما اتل نسته سترمې تر بور وکړه
دوى په ډاډ نه ښه بامم ښه ئې روزنه کوم
خپلو وگړو لره لورا و پيرزوينه کوم

له ما اتل نسته تل ئې ودنه کوم
نړۍ زما ده نوم مې بولى پر دريخ ستايوال
پر لويو غرو مې وينا درومې نه په ځنډو په تال

له ما اتل نسته په ورځو شپو مياشت و کال

په دې سندره کېږي د توري تر شپول لاندې ملکونه گڼل، د بريو پر خول د هسک تاوېدل داس له سوو څخه د خمکې رېر دېدل، غرونه لتارول، د من (ارادې) غشى ته برېښنا ويل، ټول هغه شاعرانه تعبيرات دي چه په يوه حماسي شعر کېږي ډېر قوت پيدا کوي او دا په ډېر ښه شان ثابتوي چه په يوه ژبه کېږي دغسى شعر ويل ډېر عمر غواړي څوک چه د شعر د پوخوالي دورى او د شعر د تکامل او نضج بطنى سیر په نظر کېږي ونيسى هغه به يقين وکړي چه د پښتو شعر د دغه شعر له ويلو نه پخوا ډېر مراحل طى کړيدي او وار د واره په همدغه ډول نه دى پيدا شوى کومه د تکامل دوره چه په ټولو حياتي امورو کېږي جارى ده هغه د ډېرو تحولاتو تقاضا کوي او ډېره زياته زمانه غواړي نو مونږ بايد خپل ادبيات او اشعار په دوو لويو دورو ووېشو چه يوه دوره له دغى موجوده تاريخى نيتى څخه چه پته خزانه ئې رابښئ د مخه وېولو او بله دوره له دغه وخته رادى خوا وگڼو يا ورته پته او ښکاره دوره ووايو.

کومی لنډی او ټپې، قصې او افسانې چه په پښتو کښې د منظومو ډرامو په ډول تر اوسه شته او اصلی شاعر ئې هېڅوک نه پېژنی او نه ئې څوک په یقیني ډول وخت او زمانه تعینولی شی زما په گمان د پتی دوری اشعار دي چه د دی وخت له اشعارو ځینې په مادي او معنوي لحاظ زیات فرق لري او کوم بعد او لریوالی چه د دې وخت د اشعارو او د دغو افسانو تر مینځ موجود دی هغه هم دا تقاضا کوی چه باید دغه قصې تر دغه راز اشعارو د مخه وی او قدامت ولری ځکه چه شرقی ادب دغه حکایتی مرحله د غزنویانو له دوری نه پخوا شروع کړی وه او د محمود غزنوی په وخت کښې فردوسی پکښې پهلوانی بنکاره کړه وروسته بیا ورور و قصو او افسانو له نظم نه نثر ته انتقال شروع کړ او له نظم سره ئې تقریباً وداع وکړه نو ویلی شو چه په پښتو کښې هم ځینې افسانې ډېری پخوانی دی چه نه ئې ویونکی او جوړونکی پېژندل کپړی او نه څوک ورته وخت او زمانه ټاکلی شی - مگر دا گمان باید ونشی چه په پښتو شعر کښې به وار د وار همدغه اوردی قصې اولوئې افسانې پیدا شوی وی او همدغه به زمونږ د ادب شروع او آغاز وی ځکه چه د دغسی قصو جوړول او په شعر کښې را وستل ډېر زیات قوت او اقتدار غواړی د شعر ابتدائي مرحله باید ډېر ساده کیف ولری او بسیط رنگ پکښې ولېدل شی.

زما په شخصی عقیده د پښتو لمړی شعر باید د لنډی په صورت وی او همدغه د پښتو لنډی چه زمونږ د ملی ادب یوه غوره او خوندوره برخه ده چه اوس پکښې د پښتو دعالی او لوړ ادب ښې ښې نمونې پیدا کپړی د پښتو شعر آغاز هم کېدلی شی مگر دا خبره چه د اول وخت لنډی به کومی وی؟ او کومی لنډی به په کوم وخت کښې د پښتو د شعر لمړنی ټپی وی؟ ډېره گرانه معلومپړی چه اوس پکښې څه نشو ویلی او ډېر تحقیق غواړی. هر کله چه د دغی پتی دوری هر څه لاتر اوسه پوری زمونږ له نظره پت دی او د لیکونکو له تبصری لاندی نه دی راغلی په خصوصیاتو او ممیزاتو کښې ئې هم په تفصیل سره څه نشو ویلی او د یوی اجمالی نظریې په ډول همدومره وایو چه په دغه رومانټیکي دوره کښې د پښتو شعر د خپل ساده حیات په لحاظ د نثر قدر ظرفیت او استعداد درلود چه هر راز رزمی قصی او عشقی افسانې پکښې ویل کېدی او د وزن او قافیې په لحاظ یې هم لکه د نن ورځی مثنوی له شاعر سره زیاته مرسته کوله مگر د دی لامله چه پس له څو پیتو او مصرو پکښې قافیه بدلپړی او رنگینې پیدا کوی له مثنوی څخه زیات جذابیت لری او تر آخره خپل خوړوالی ساتی.

په دغه دوره کښې دغه کلاسیکی تشبیهات او استعارې په دغه رنگ نه لېدل کپړی او تعبیرات هم ټول ساده او عام فهمه دی- مطالب او مضامین هم په تصویری او تمثیلی

ډول دی چه خطابي آهنگ او د امر و نهی لهجه پکښې په دغه ډول چه په کلاسیکی اشعارو کښې ئې وینو نشته یعنی دغه تعلیمی او تدریسی لهجه هلته نه څرگندېږي او مضامین هم د احساس او اعجاب په اثر د شعر په لمن کښې لوېدلی دی. سړی چه د انسان شعوری مراحل په نظر کښې نیسی او شعر ته د معنی او مفهوم په لحاظ کوری داسی ایسی چه اول به فخری او حماسی اشعار په یوه بسیط او ساده ډول پیدا شوی وی او بیا به د عشق او جمال پرستی نغمی اړوېدل شوی وی، وروسته تر دې به د اخلاقی او تعلیمی اشعار او بیا عرفانی او تصوفی شعرونه میدان ته راوتلی وی او کوم سیاسی او انتباهی نظموونه چه اوس وینو دا به له ټولو وروسته زېږېدلی وی.

دغه تقسیم چه د معنی او مضمون په لحاظ د یوی نظریې په ډول وښودل شو، زمونږ پښتو شعر چه اوس د دی وخت د معلوماتو له قراره له کوم وخته شروع کېږي دغه دورې په همدغه ترتیب نښئ، حکه چه زمونږ تر ټولو پخوانی او لمړی شعر چه اوس مونږ ته معلوم دی هماغه د امیر کروړ فخری او حماسی شعر دی چه د مخه وښودل شو مگر مونږ دا نشو ویلی چه پخوا تر دغه شعره به د پښتو کوم بل عشقی غزل یا کوم بل راز شعر بیخي نه وي او له همدغه شعر نه به وروسته دا نورې دورې شروع شوی وي. ښائی چه مونږ به تر دغه شعره د مخه هم ډیر بل راز اشعار پیدا کړی شو مگر دلته مو مطلب دادی چه تر دغه شعر را پدې خوا په مجمل ډول مونږ ته د دغو دورو ترتیب څه نه څه معلومیږي.

له دغه شعر نه را پدې خوا د روښانیانو تر وخته پورې مونږ په پښتو شعر کښې د مضمون او معنی په لحاظ درې عنصره په واضح او ښکاره ډول وینو، چه حماسی، عشقی او دینی و اخلاقی اشعار ورته ویلی شو.

د حماسیاتو نمونه خو هماغه د امیر کروړ شعر دی چه فی الحال د پښتو لمړی شعر بلل کېږي. وروسته تر دغه شعره څو نور پاڅه او قوی شعرونه هم مونږ ته پته خزانه راښئی چه دلته ئې د ښاغلی حبیبی له یوه کنفرانس څخه را اخلو چه د آریانا په مجله کښې نشر شویدی او د پښتو د ادب غوره او پخوانی سندري ورته ویلی شو، چه له خپل زاړه آهنگ څخه هم خپل قدامت او پخوانی توب ښئی لکه چه د شیخ رضی او نصر یوه مکاتبه چه دغه دوه د تره زامن د (۳۵۱) په حدودو کښې یم له بله په شعر خبرې کوي او په دغه وخت کښې د پښتو د کلماتو تغیر او تصریف او استعمال هم راښئی چه بل راز رنگ او بڼه لري، شعرونه دادی:

(۱) شیخ رضی نصر د شیخ حمید حوی ته لیکي:

گروه دی زمونږ وکوراوه
تا په تورو توراوه
چه دې گونښی اراوه
چه پلرو دی رنځاوه
که هر څو مو درناوه
لودی نه ئې په کاوه
دور ځلوی په رغاوه

د الحاد پر لور دی تر پل
مونږ رو نلی په زیار نه
لرغون ولی گروهیدلی
هنه گروه دی اوس اړه کړه
لودی ستا په نامه سپک سو
نصره نه موئی له کاله
زمونږ رغا ده ستا له گروهه

(۲) نصر د شیخ رضی جواب داسې لیکي:

زه لرغون خو ملحد نه یم
که ملحد یم د دښنه یم
تورانو څخه په ترپله یم
اوس هم کروړ په لرغونه یم
وتورانوته تیاره یم
د حمید د لور کاله یم
زه له گروهه په اړه یم
زه مومن ستاسی پرتله یم
زه لودی یمه څو زه یم

د الحاد په تور تون سوم
زما د دښنه هسی تور کړی
له اسلامه نه تر پلمه
گروه می هنه لرغونی دی
د اسلام پر هسک به ځلم
د لودی ځوی سنتی یم
تورانی دښن چه وائی
دائی تور تاسی دروهوی
د دښنو وینا مغیره

پدی دوه شعرو کښې سړي ته معلومېږي چه د هغه وخت ځینې اشتقات بل راز و، او اوس بل راز شوی دی لکه: روڼلی- وتوراوه- په کاوه- ځلم- دروهوی مغیره او داسی نور ... همدارنگه په هغه وخت کښې ځینې کلمات مستعمل و، چه اوس نه دی لکه: گروه، وکوراوه، گروهېدلی، اړه کړ، رغاوه، دور ځلوی، کروړ او داسی نور ... د همدغه وخت له اشعارو څخه د بیت نیکه یو مناجاتی شعر هم د پښتانه شعرا په لمړی جز کښې ښودل شویدی چه سړی پکښې د خدای مینه، د قدره جلال او جبروت د هغه وخت د شعر خوند او کیف مومی چه هغه دا دی:

لوپه خدایه لوپه خدایه
 غرو ولاړ دی د رناوی کښې
 دلته دی د غرو لمنې
 دا وگړی ډېر کړی خدایه
 دلته لږ زمونږ اور بل دی
 مینه ستا کښې مونږ مېشته یو
 هسک او مرکه نغښته ستا ده
 دا پالنه ستا ده خدایه

ستا په مینه په هر ځایه
 ټوله ژوی په زاری کښې
 زمونږ کېردی دی پکښې پلنی
 لوپه خدایه لوپه خدایه
 وور کورگی دی وور بر جل دی
 بل د چاپه مله تله نه یو
 د مړو وده لسه تا ده
 لوپه خدایه لوپه خدایه

له (۴۰۰ هـ) راپدی خوا پټه خزانه مونږ ته د خرنښبون چه د سړبن حوی دی او د شیخ اسماعیل چه د بیت نیکه زوی دی دوه شعرونه رابښی چه دغه دوه د تره زامن ئې د بېلتون او بېلېدو په وخت کښې یو بل ته وائی او داسی آهنگ لری لکه چه دوه مین او خواړه یاران یو له بله بېلېږی، یعنی سړی لکه د دوه مینو سوی ناری داسی ایسی او د آدم او درخانی د مینی یادونه کوی. شعرونه دا دي:

(۱) شیخ اسماعیل د خرنښبون د تلو په نسبت وائی:

که یون دی یون دی مخکښې بېلتون دی
 که وروره وروره خرنښبون وروره!
 چه ځی مرغی له توری کرغی له
 د خدای دپاره خرنښبون یاره
 زره می رېږی یار می بېلېږی

له کسی غره څخه ځی خرنښبون دی
 ته چه بېلتون کړی زما ویر ته گوره
 همزولی پاته ځی څه برغی له
 چه هېرمو نکړی زمونږ کهول واړه
 بېلتون ئی اور دی ځان پری سوزپړی

(۲) خرنښبون د شیخ اسماعیل په جواب کښې وائی:

بېلتانه ناره می وسوه په کور باندي
 له خپلوانو به بېلېږم په سرو سترگو
 اسماعيله ستا نارومی زره سوری که
 نه هېرېږی که می بیا نه ستا یادی که
 ځمه ځمه چه اورد یون می دی ومخ ته
 ستاسی یاد به می وی بس د زره وسخ ته

نه پوهېرم چه به څه وی پېښ په وړاندي
 دواړه سترگی می په وینو دی ژړاندي
 بېلتانه خرنښبون بیا له تا پردی که
 په چرود وېر به پری سی د زره میراندي
 دیانه څوری به واچوم وترخ ته
 که دا محکه غرونه ټول سی لاندي باندي

څوک چه دی دوه شعرو ته په اول نظر وگوری پوهېږی چه د خرنښبون او شیخ اسماعیل لهجه د شیخ رضی او نصر له لهجه څخه زښت ډېر فرق لری ځکه چه د دی دواړو وینا

زموڼر او تاسی خبرو ته ډېری نزدې دی او محاوره ئې د دې وخت محاورې ته بیخي قریبه ده مگر بیا هم د کلام سیاق او روش ئې په پخوانیتوب شاهدی لی. په همدغه وخت یعنی د (۴۲۵) په شاوخوا کښې د شیخ اسعد سوری یوه قصیده هم پته خزانه رابښې چه هم پکښې د پخوانیتوب آثار ښه ډېر لیدل کېږی او هم په دغه وخت کښې د پښتو د شاعری ښه قوت ښی او دا ورځنی معلومېږی چه دغه راز شعر ویل د ویونکی زیات اقتدار او یو عمومی استعداد او آمادګی غواړی. پدی قصیده کښې که څه هم ځینی کلمات لکه: فلك، بهار، کل، خار، خونخوار، هزار، دار، انتقال، نisan، نثار، سوګوار، کهسارا او داسی نور لیدل کېږی چه په مخکښنو اشعارو کښې په دغه رنگ کلمات نه ګورو او دلته د یوې نوې اغېزی او رنگ بدلولو په ډول په دغه شعر کښې لیدل کېږی مگر ډېر نور داسی کلمات او اصطلاحات و محاورات هم شته چه دا قصیده د پښتو د ادب یوه لوړه، غوره او پخوانی نمونه معرفی کوی.

قصیده دا ده:

<p>د فلك له چارو څه وکړم کوکار هر غټول چه په بېدیا غورېده وکا ډېر مخونه د فلك څپېره شنه کا د واکمن له سره خول پری باسی مړسی چه له برمه ئې زمري رپی رنگلو کښې هم ئې غشی سکنی ډال د ژوبلورو چه ئې ملاوی نه کریږی په غښتلیو په یوه ګردښت ئې پرېباسی له برمه څه تېری څه ظلم کاندی ای لکه! په ویرژلو لورنګری په زره کراربه هیڅ روغی مې په زره نسته ستا له خوره له تېریو دی اوبسی خاخی له اورېځیو نه به لاس له خوره واخلی نه به لوری نه به زره سوزوی په هېچا باندی نه به وصل کړی مین له بل مینه ستا له لاسه دی پراته ژوبل زکیروی کا کله غوڅی کاندی مراندې د زرګیو کله ټکی واچوی په نازولیو کله غورځوی واکمن له پلازونو زموڼر پر زرونودی نن ییاوغشی وویشت</p>	<p>ز مولوی هر گل چه خاندی په بهار رېژوی ئې پانی تاندی تار په تار ډېر سرونه کا تر خاورو لاندی راز د بی وزلو وینی توی کاندی خونخوار له اوکوبه ئې ډاری تیر و جبار رستمان ځنی ځغلا کاندی په ډار دا فلك پروکاڅه کاری ګذار نه ئې غشی د لپندی وی نه ئې سار ستا له لاسه نه دی هیڅ گل بی له خار پرنتلو اوروی د غم ناتار بېلوی په ژرا ژرمین له یار چینی ژاری په ورت ورت ستا له شنار نه به ملا کړی له بی وزلو له ترار نه به پر یوزې له ګردښته له مدار نه به ودرملې ټپونه د افکار هر پلو ته ټپی زرونه په خار خار کله تېر باسی وګری هوبسیار کله خیری کړی ګرېوان د نمځنی چار کله کښېنوی په خاورو کښې بادار ودی ژوبلله پر دی غشی هزار</p>
--	--

محمد واکمن چه ولاړی په بل دار
 انتقال ئی وکړ قبر له بل وار
 په ټپنکه وپر درست جهان او خار
 چه غزنه ته ئی باتلی په تلوار
 ستائی والوتله هسک ته پردی لار
 د زمړیو په بېړیو کله وی خوار
 په دی ویر رڼا تیاره سوله د ښار
 دا کرونگی ساندى لی په شورهار
 نه د رزکو په مسادی کتههار
 نه بامی بیا مسېده کا په کهسار
 نه را درومی غور ته بیا جوپی د شار
 مرغلری به نیسان نکړی نثار
 په ویرنه ئی سوغور ټول سوکووار
 نه خلبړی هغه لمر پر دې دیار
 چه به پېغلو کا اتن قطار قطار
 هغه غور سو د جاندم غوندى سور آر
 محمد غوندى زمړی د مړینی ښکار
 ای د غور غرونو پر خه نشوی غبار
 لاندې باندې سه چه وړک شی دا شعار
 چه خوک نکړی په نړی باندی قرار
 په نړی به نه وی ستا د عدل سار
 هم پر ننگه دی په ننگه کاخان جار
 هم به وپاری ستا په نوم ستا په تبار
 هم په تا دی وی ډېر لور د غفار

پر سوریو باندې ویر پرېووت له پاسه
 یو وار سو اسیر پر لاس د میرخمنو
 په سماوئی ودان آهنکران و
 د محمود د ژوبلو روپه لاست کښووت
 ننګیالیو لره قید مړینه ده خکه
 تر نړی ئی غوره خاوری هدیره کا
 په دی ویر د غورو کړی تورنمری شول
 گوره خاخی رڼی اوبښې د دی غرونو
 نه هغه زرغا د غرونو په بیدیا ده
 نه غټول بیا زرغونپړی په لاسونو
 نه له غرجه بیا راخی کاروان د مشکو
 د پسرلی اوره تودی اوبښی توبوینه
 دا په خه چه محمد ولاړ له نړیه
 نه ښکار پړی هغه سور د سور په لتو
 چه به نجلیو په نڅا پکښې خندله
 هغه غور په ویر ناتار د واکمن کښوست
 لاس دی مات سه ای فلکه چه وی وکا
 شین زرگی فلکه ولی لاولاړ ئی
 محکی ولی په رېرد لونه پرېوزی
 چه زمړی غوندى واکمن خی له جهانه
 سخ په تا ای محمد د غور لمر وې
 ته پر ننگه وی ولاړ په ننگ کښې مړسوی
 که سوری دی په تک ویر کاندی ویرمن سول
 په جنت که دې وتون زمونږ واکمنه

دا قصیده شیخ اسعد سوری د امیر محمد سوری د مړینې او بندیتوب په نسبت ویلی ده
 چه دغه نومړی پادشاه د سلطان محمود د تاخت و تاز په وخت په غور کښې بندی
 ونيول شو او هماغسی بندی غزنی ته را واستول شو خو په لاره کښې ئې بندیتوب په
 مړینه بدل شو.

پدې قصیده کښې هم ډېر پخوانی تصریفات او زړه صرف و نحوه زاړه لغات وینو چه له
 دی لاندینیو کلماتو څخه معلومېږی:

(رېبې - ډارې - ژوبلور - زمولوی - خُغلا - لور - روغې - درملې - ودې ژوبلله - سماو - زرغا - رپرډل) او داسې نور ... چه اوس ئې د نن ورځې په محاوره کښې نه گورو او نا اشنا ایسې.

ادبی تعبیرات او خواره محاورات هم پکښې په ښه پیمانه ځای شویډی چه د فلك ظلم او سنگدلی، د دغه پادشاه شهامت او د ده په حال د هر چا او هر شی تاثیر او د زمان و مکان بل رازوالی سړی ته په بدیعو او عجیبو الفاظو کښې ښی لکه وگړی تورنمری کېدل، د غرونو رتې او ښې خڅېدل د گرونګی ساندې - د ورېخو ژړا - د زرگیو مراندی غوڅول - په نازولوټکی اچول - آسمان ته په زړه کراړویل - د زمرورېبې - په غشو باندی ډال سکېل - د رستمانو خُغلا - د واکمنو له سره خول پری اېستل - د زرکو په مسا کتېهار - د پسرلی د اوړو تودی اوبښې تویول.

او بیا د دی ټولو په اخر کښې د شنه زرگی خاوند یعنی فلك ته دارنگه خطاب چه ولی ولاړیږی؟ او د غور غرونو ته ویل چه ولی نه غبار کېږی؟ او بیا ځمکی ته امر کول چه ولی په رپرډلو نه پرېوزی او ولی نه لاندی باندی کېږی چه دغه شعار وړک شی - دغه راز شاعرانه تعبیرات هماغه ادبی سحرونه دی چه وینا شعر کوی او په شعر کښې یو بل راز کیف و اثر پیدا کوی.

کوم ادبی قوت چه په دغه قصیده کښې وینو او ښه تعبیر هم ترینه نشو کولی بیا ئی د پښتو په یوه بل شعر کښې دوه سوه کاله وروسته یعنی تر (۶۰۰ هـ) وروسته د شیخ متی په یوه مناجات کښې گورو چه د لوی خدای محبت، د جمال ننداره د عشق لیوالتیا او د حقیقت و عرفان رڼاوی پکښې په ډېر شاعرانه کیف معلومیري او سړی ویلی شی چه دغه راز پوخ او ښکلی شعر به په ډیرو ژبو کښې په دغومره عمر او پخوانیتوب خدازده چه پیدا کړو:

شعر دا دی:

پر لویو غرو هم په دښتو کښې	په لوی سهار په نیمو شپو کښې
په غاړه ږغ او په شپلکو کښې	یاد ویر ژلو په شپلو کښې
ټول ستا دیاد ناری سوری دی	د ستا د مینې ننداری دی
جنیدی زرغون که په بیدیا دی	د برېښ خواته په خندا دی
ترنک چه خړ دی په ژړا دی	دا ټول اغېز د مینې ستا دی
ټوله ښکلا دی ستا له لاسه	ای د پاسوالو پاسه پاسه
که لمر روښانه مخ ئی سپین دی	یاد سپورمیه تندی ورین دی
که غردی ښکلی پر تمین دی	لکه هنداره مخ د سین دی

دا ئى يوسىپكە ننداره ده
 د ژوند ورمى پكسى چلپىرى
 ستركى ليدو ته ئى هينىپىرى
 تل د نىرى په بنكلېده ئى
 بنكاره ئى لور په لور كمال دى
 ستا د قدرت كمكى مثال دى
 دلته چه جوره تماشا ده
 سوى د عشق په سوزند اور دى
 بى له دى هېخ دى ورك ئى پلور دى
 كه نه وى دغه نور برباد دى
 د دى نىرى په عشق سمى دى
 ستا د جمال حىرى هر شى دى
 ستا د جمال په نندارى سوى
 تياره خپره وه ټول عدم و
 ستا د جمال سوچه پرتم و
 د پنخ پر لورى ئى رنا سوه
 د بنكلې مخ په تماشا سوم
 له خپلى ستى را جلا سوم
 يمه پرديسى بل مى تون دى
 سورى ئى اورى غارى غارى
 خپل تون او تورو كللى غواري
 تل ئى د بن په لور ژرا سى

ستا د بنكلې دا پلوشه ده
 دلته لوى غرونه زرغونپىرى
 بورا وى شاوخوا كړپىرى
 لوبه خاونده ټوله ته ئى
 خاونده بنكلې ستا جمال دى
 كه ورخ كه شپه كه پىرى كال دى
 ستا د لور ونويوه رنا ده
 زره مى دا ستا د مینى كور دى
 رپ ئى وتا ته ستا پر لور دى
 ستا د جمال په ليدو بناد دى
 په غرو كسى ستا د عشق شپېلكى دى
 كه غټ كه ووړ كه پندىرى دى
 چه پر دنيا مى ستركى پىرى سوى
 نه هسك نه محكه وه تورتم و
 نه دا ابليس نه ئى آدم و
 چه سو بنكاره بنكلې دنيا سوه
 زه چه خرگند پردى دنيا سوم
 ستا پر جمال باندى شيدا سوم
 په ژرا ژاړم چه بېلتون دى
 وگړو ولى متى ژاړى
 شه غواري؟ شه وائى شه باړى؟
 چونى چه بېل شى نيمه خواسى

پدى شعر كنى شاعر د قدرت په ټولو مظاهرو كنى يوه خدائى مينه او جمال كورى او
 په دنيا كنى يو داراز سىر كوى چه بى له شاعره ئى بل هېخوك نشى كولى.
 دلته شاعر په لوبو غرو او دبتو كنى، د سهار په رنا او د نيمى شپې په تياره كنى، د
 وپرژلو په شپيليو او د كلونو په پاڼو كنى، د خړو او سپينو دريابو په تماشا، د لمر او
 سپورمى په سپين مخ، د غره په بنكلېتوب او عظمت كنى، د ژوند په ورمو او د بوراگانو
 په كړېدو كنى په شپو ورخو، كلونو او پېړيو كنى همدغه يوشى كورى چه دى ورخنى
 د بنكلا په پلوشه، د مینى په ننداره او د قدرت په يوه كمكى مثال تعبیر كوى او بيا وائى

چه زره د عشق او مینی کور دی او په همدغه قیمتی متاع قیمت پیدا کوی، په همدغه
 ننداره ژوند او خوشحالی کوی او په هر خای او هر شی کبې دغه تماشا کوری.
 د نړۍ سمی په عشق سره دی او دنیا ټوله د جمال په رڼا کبې پیدا شوه، ما چه دنیا ته
 کتلی د جمال په ننداره او د بڼکلی مخ په تماشا یم، د همدغه جمال په تماشا شیدا او
 له خپلی سټی جلا شوم ځکه لکه یو مسافر د بېلتون له لاسه ژاړم او لکه له ټولگی بیل
 چونی نیمه خوایم. د شیخ متی له دغه مناجات او ځینو نورو اشعارو څخه د (۴۲۰) په
 حدودو کبې ویل شویدی معلومېری چه په دغه وخت کبې د پښتو شعر په بڼه قوت
 کبې و، او بڼه بڼه شاعران ئې درلوده چه د اشعارو نمونې ئې متاسفانه ډېری لری په
 لاس راغلی دی مگر له همدغو لرو نمونو نه هم معلومېری چه د پښتو شعر په دغه وخت
 کبې څه رنگ او څه بڼکبې لرلې؟ د شیخ متی مناجات خو مو ولید اوس د دغه وخت
 یو بل شعر چه د قطب الدین بختیار دی او د عشق و مینی سوی پکبې لیدل کېری
 وگوری! دا شاعر هم له (۴۰۰ هـ) څخه شل دیرش کاله وروسته مړ شویدی.
 شعر دا دی:

ویرمی زره سوری سوری کړ راته وگوره ملوکی!
 په بېلتون کبې دې وباسم له خورمنه زرگی کوکی

راته وگوره ملوکی
 راته وگوره ملوکی

د بېلتون اورونه بل دی هرگری می زرگی سوزی
 لیونی یمه د مینی سوزم زه لکه پیلوخی

راته وگوره ملوکی
 راته وگوره ملوکی

غورولی دی اور بل دی اور زماپه زرگی بل دی
 زه بختیار خاوری ایرې شوم په اور سوی می گوگل دی

راته وگوره ملوکی
 راته وگوره ملوکی

وگورئ پدې ساده او روان شعر کښې چه هيڅ راز تکلف نه ليدل کيږي څومره خوروالی او سوی ليدل کيږي او په عين سادگی کښې څه سوزناک اثر دی. په ظاهر کښې ديږي ساده خبرې دي مگر هر څوک پوهيږي چه يو مؤثر شعر او ښه نغمه ده، آهنگ او تعبيرات او خطاب ئې د پښتو اېسي او په رښتيا له يوه خورمن زرگی نه راوتلی دی.

تر (۲۰۰ هـ) پوری چه مونږ د پښتو اشعارو ګورو شعر راته يوه روحانی نغمه او د زړه غک معلومېږي چه له تکليف او تصنع څخه ئې لمن پاکه ده او نهايت ساده ښايست لری، مگر وروسته تر دی ورته دغه حال نه دی پاته شوی او ورو رو لکه د هوا مرغه زمکی ته رابښته شوی او خپله هغه لور تيا ئې نه ده ساتلی، د مغلو د خړسلااب له راتګ سره ئې خپل هر څه وړک کړې دی او کله کله د محض نظم په بڼه هم ښکاره شويدي، له دغه وخته را پدی خوا د پښتو شاعران او د پښتو شعر ډېر لږ او ډېر ضعيف معلومېږي تر څو چه د روښانيانو په دوره کښې بيا سر را جګوی او د خټکو له دورې نه ئې يو بل راز حيات شروع کيږي او له دغه وخته بيا پکښې ځيني تحولات څرګندېږي.

د روښانيانو دوره

د پښتو او پښتونخوا خزان چه له شپږم قرنه را پدی خوا شروع کېږي او په اوم هـ قرن کېږي د پښتو د ادبي کاروانو بلې لمبې له نظره غائبېږي د پښتو هر څه د مغلوله څړو سېلابونه ضرر مومي او پدې هيواد کېږي بي د تورو لړو، زورورو سيليو، راز راز طوفانو، او وېروونکو هېبتناکو تيارو څخه نور څه نه ليدل کېږي يا په بل عبارت په مونږ باندې يوه د بدبختۍ توره شپه راځي چه څو قرنه عمر لري او لکه د هجر شپه بيخي سبا کېږي نه چه ناڅاپه د لسم قرن په ۳۲ کال يوه د اميد رڼا پيدا کېږي او د عبدالله انصاري په کور کېږي يو طفل دنيا ته راځي چه په دغه وخت کېږي هېڅوک ورځني نه دی خبر چه دا څوک دی او څه کوي؟ مگر وروسته ئې ټول پېژني چه د پښتون په علمي، ادبي او سياسي حيات کېږي ډېره اغېزه او لوی تاثير لري چه څوک ورته پير روښان او څوک پير تاريک وائي، په پيرۍ کېږي خوئې هېڅوک شک نلري مگر رڼا او تياره ئې د بحث لاندې ده، او دا هم څه گرانه خبره نه ده، هر سړي دوستانو ته يو راز او دښمنانو ته بل راز ايسي د څوارلسمې شپې سپورمۍ که د يوه کاروان او قافلي دپاره رڼا لري دغلو دپاره په حقيقت کېږي همدغه شپه تياره ده دا بحث زمونږ په بحث او بيان کېږي څه اصلي برخه نلري ځکه ورځني په څنک تېرېږو او وايو چه روښان هر څه چه و او هر څه ئې چه خلق بولي د پښتو په علمي او ادبي خدمت او د پښتو په عرفاني او ملي خدمت کېږي ستره برخه لري او د ده په نښانيانو او پيروانو کېږي لکه ميرزا خان انصاري، دولت لوانې ديوان لرونکي پاڅه شاعران پېژنو چه د پښتو د شعر او شاعرۍ ډيوه ئې بله کړي او زمونږ هغه مړه اورونه ئې بېرته تازه او روښانه کړيدي- مونږ دلته د همدغو دوو شاعرانو په شعر او شاعرۍ خبرې کوو او دغه شاعري د پښتو د شعر يوه نوې دوره بولو ځکه چه دغه شعر د رنگ او بڼې په لحاظ له ماضي او مستقبل نه ځان بېلوي او بل راز ايسي.

د مخه مو وويل چه تر روښانيانو پخوا د پښتو شعر د مضمون او معنی په لحاظ دري عنصره درلوده چه په حماسي عشقي او ديني اشعارو ورځني تعبير کېږي. مگر هغه حماسيات د خټکو د دورې له حماسياتو څخه فرق او مخصوص رنگ لري ځکه چه د خټکو د وخت حماسيات په ملي احساس بنا دي او هلته ديني رنگ غالب ښکاره کېږي- د روښانيانو په عصر او زمانه کېږي د پښتو شعر وار د واره تصوفي بڼه پيدا کړه او سرحد ئې له فلسفي سره ډېر نژدې شو، کومه عام فهمي او ساده کي چه د پښتو شعر لرله هغه په رموزي او پېچيده مضامينو بدله شوه او باريکو افکارو پکښې ځای ونيو- د دی دورې

نوموړی شاعران او امامان میرزا خان انصاری او وروسته تر ده دولت لوانی بلل کېږي، دوی دواړه مخلص او ارزانی هم خپل ملګري بڼی او په شعر کې بڼه برخه ورکوي چه ټول د میا روښان شاکردان او پیروان بلل کېږي او د پښتو په شعر کې ئې علمي کیف او تدقیقي شعور پیدا کړېدی. پدی دوره کې که څه هم د موضوع په لحاظ شعر خپل مخ بلی خواته ګرزولی او خپله قبله ئې بدله کړېده مګر شاعرانه مزاج پکښې بڼه روزل شوی او شاعریت یو علمي او عرفاني حیثیت موندلی دی، پدې وخت کې د پښتو شعر د معنوی تحول په لحاظ له پخوانۍ دورې بېخي ځان بېلوی او نوی دوره حسابېږي، د دی دورې په اشعارو کې سړی ته یو بل عالم او نوی دنیا ځلېږي چه هر څوک ورځنی تعبیر نشي کولی دلته عشق او جمال هم بل کیف او بل ډول پیدا کړېدی او دنیا ته هم له بلی خوا کتل شوېدی، شاعر له محسوساتو هغه خوا نور څه ګوري او داسې خبري کوي چه هر څوک ئې معنی نشي کولی، په دغه وخت کې نه پوهېږو چه د ما وړا المادی فلسفه د شعر محفل ته راغلی ده او که شاعر د خپل خیال په رڼا کې فلسفي دنیا لیدلی ده چه د حسن او جمال اصلی مرکز ته اشارتونه کوي او د گلزار په لیدو د بهار ثنا وائی.

د دې دورې لمړی پهلوان میرزا خان انصاری دی چه دلته ئې په شعر او شاعري باندي خبري کوو:

میرزا انصاری د یوولسمې پېړۍ شاعر چه په (۱۰۴۰ هـ) کې وفات شویدی اصلی نوم ئې فتح خان دی او د خپلې استوګنې ځای خیبر بڼی دی د پیر روښان له ټینګو مریدانو او پیروانو څخه کېل کېږي او خپله ټوله رڼا د روښان د جلوبې اثر بولي او وائی:

ای میرزا روښان په هر لوري جلوه کا

د تبریز افتاب را وخوت له بنیره

یعني میرزا هم د پښتنو مولانای روم دی چه د ده شمس تبریز هم پښتون دی او په میا روښان شهرت لري څنگه چه رومی د خپل تبریزی پیر د برکت په رڼا کې هر څه ګوري او ځان د هغه پیرو معرفي کوي دغه شان انصاری هم وائی:

د میرزا کلام روښان دی- پیر روښان له برکته

دا متصوف او عارف شاعر چه پخپلو عارفانه اشعارو کې سړی ته عطار او رومی او سنائی یا دا راز نور د معنی شاعران یادوي د شعر په سکندری آئینه یا جهان نما جام کې خلقو ته یو بل عالم بڼی او سړی له عرفاني اسرارو سره اشنا کوي د همدی لامله د ده یو رموزی رنگ او آهنگ لري چه هر څوک پري پوره نشي پوهېدلی- دی په حقیقت کې

د عرفانی افکارو او نظریاتو په لحاظ عیناً (روښان) دی چه وروسته شاعر شوی دی او یوازی ظاهری بڼه بدله کړېده لکه چه پخپله وائی:

د میرزا په خوله وئېرم

یوروښان بی رنگه زه یم

میرزا که څه هم د دې ښکاره عالم زیبائی او ښایست پوره لیدلی دی مگر معنوی جمال ته ئی هم په ځیر ځیر کتلی او هغه عالم ورته لا ښایسته ښکاره شویدی همدغه سبب دی چه عرفانی او علمی جمال ته ئی ځان رسولی او په دغه روښانه ډیوه ئی نور هر څه بدل کړیدی لکه چه له دې لاندې بیتو څخه ئی دا حقیقت ښه څرگندېږی:

چه د شپې دې رڼا زیاته ده له روزه
د معنی زیبائی زیاته ده هـنـوزه
او د دم نته د هر زنده په پوزه
د صلاح په لار څیره څه نو آموزه
په مدد ئی قافله تر ځایه بوزه
د مرشد نغو ته ډیوه گڼه افروزه
په لیدو ئی پته مینه کړه عیانه
د خپل ځان خبرئى بیا مونده له ځانه
په ژوندون شوه جدائی پر باندى گرانه
د گلزار اندوه ئی نشته له خزانه
په هر څه کښې هر نشان دی بی نشانه

زه دې تل وینم زما ساقی دلسوزه
د صورت عالم که هر څو ښایسته وی
عارفان دې پخپل علم ښایسته کړه
ته به بار د امانت زغملاى نشی
لوی کامل د دواړو کونو پهلوان دی
که صراط پر کم دلیلو توره شپه ده
ښه پتنگ چه ډیوه ولیده روښانه
بینائی په روښنائى باندى شیدا شوه
په سوومرک ئی د وصال دپاره وغوښت
په خاطر ئی تل تر تله نوبهار شه
هر زمان ئی د معنی په سترگو کوری

میرزا د هست و نیست، وجود او عدم په ژوره معنی کښې هم غوټې وهلی او ډېر عمیق پکښې ننوتلی دی چه د همدغی ژوری کتنی په اثر کښې د وحدة الوجود په فلسفه قایل شوی او د تناسخ رنگ هم د ده په افکارو کښې ځای ځای څرگندېږی د نمونې په ډول د ده د دیوان دا لاندې بیتونه وگورئ!

(۱)

نیست و هست واړه په ده یم
د هستی معنی ئی زه یم

زه به څه وایم چه څه یم
هر چه نیست شی له هستی نه

د وصال په هـوا حـمـه
گه ذره د لمر په مخکښې
يو څلور عنصر می واغوست
له وحدته په کثرت شوم
زه شنوا په کل غورونو
توانائی مې په هر چا کښې
ارادت مې دی لـه واره
له بدانو می بدی ده
د نیکبخت په برخه شهد
له هر چا یم په هر څه کښې
د میرزا په خوله وټېرم

(۲)

د دې لامکان مرغـه یم
کهي غوټه پر اوبه یم
د آسمان پر مخ اوده یم
هنه نشته چه زه نه یم
دانائی د هر یوه یم
بینائی د هر لیمه یم
بیا راضی په دا خپل کړه یم
له نیکانو سره ښه یم
د کمبخت په ځان لښه یم
خزان نلرم تازه یم
یوروشان بی مثله زه یم

لکه ذات په هر صفات کښې خیسرتایم
هم ژغروی د زنده سرو واره یم
په یوه وجود محیط په کل اشیا یم
په دیدن له دواړو کونو ماورایم
وهر چاوته د خپل عمل سزا یم
د دوبین پر مخ کمان زه ئی تر شایم
په قفس کښې وټېدلی د میرزا یم

دا کلام د حقیقت په ژبه وایم
زه کښې د نباتاتو واره ساتم
یکه تنها لکه الف یم بی نقطه
په یقین یقین نزدی په کمان لری
د نیکانو سره ښه بدیم له بدو
و عارف ته څپه مخ یم په هر لوری
زما ذات په دواړو کونو نه ځایېری

د دې دوه شعرونو اشاراتو او سترګو نو څخه به دا معلومه شوی وی چه د میرزا په اشعارو کښې د تصوف، عرفان او فلسفې ډېرې رڼا وې ګډې شویدی او راز راز جلوې پکښې لېدل کېږی دا د میرزا ډېر عرفانی او شاعرانه اقتدار دی چه دغه راز لور او پېچلی مضمونو نه په دغه ډول په شعر کښې ادا کولی شی او سره له دې ټولو اشکالاتو چه د مضمون او مفهوم له کبله د ده په مخکښې شته شاعرانه آهنگ هم نه پرېږدی او خپل کلام ته وچ فلسفې رنگ نه ورکوی- که تاسی د میرزا اشعارو ته ښه ځیر شی ډېر ځله داسی شعرونه پېښېږی چه سړی په معنی ښه نه پوهېږی مگر په خوندي پوهېږی- د ده اشعار هم لکه د موسیقې نغمې یا لکه د بلبلو سوې سندرې سړی ته راز راز تخیلات او خوندور خاطرات پیدا کوی مگر په کلماتو او الفاظو ئی هر څوک نشی پوهېدلی د نمونې دپاره ئې دا څو نور شعرونه هم ولولئ:

(۱)

دغه یاد به ئې د خور خاطر مرهم کړم
مشغولا په هر زمان د یار په غم کړم
پر دا یخ به د حباب صورت رقم کړم
رنګ و نوم ئې له دریابه سره سم کړم
چه په کومه تخته کښل په کوم رقم کړم
چه فانی خوی ئې فانی شی نوم ئې یم کړم
کل اشیا به ورته جام لکه د جم کړم
اخرین به تر قدیمه مقدم کړم

(۲)

په رښتیا به په عالم کښې نه خائېرم
یو زمان ئې بی دیدنه نه پائېرم
او په خلق ملامت یم نه قبلېرم
جدائی لکه خزان حنی ترهېرم
زه اوریخ د نوبهار باندي ورېرم

(۳)

له نیستیه هم په دا هستی ابادیم
تر ابد و فادار پخپل معاد یم
اوس ئې زه په دا عاجز صورت عمادیم
له دې قصده د جهول په نامه یادیم
پی ګمانه د صفی ادم اولاد یم
بی اختیار دواړو امر و انقیاد یم
په باطن له یاره یو په اعتقاد یم
او هر چبری د اشنا په دیدن بنادیم

(۴)

د دی کل په مینه راغی تر چمنه
او د زره سفر د سترګو له روزنه
د دیدن په مینه واوت له بدنه
چه پر بله لښه پرېووت له چلنه
دغه اور پری بنایسته شو تر ګلشنه
له مرده و سره پروت دی بی کفنه

چه د یار په نامه مینه دم په دم کړم
د جهان و هوسونو ته مې شا شوه
په سپین مخ به سپینی اوبنی زغومه
دا حباب چه د دریاب په مینخ کښې مات شو
عام و خاص په هسې حال را خبر نه دی
د کثرت په عددونو قطرات دی
په یکتا نظر به واړه عالم وینی
په وروستی ورخی د قام پوښتنه نشته

که یو خُل د زره له حاله ووېرم
حقیقی ژوندون زما د یار لیده دی
د زره حال مې خپل اشنا و ته څرګند دی
اشنائی عجب بهار په مخه راغله
دې لاله د زرګی داغ پر پانوراور

زه څرګند د محبت په ښه بنیادیم
په ازل مې د اقرار په ژبه و وې
امانت چه اسمان زمکی ورلی نشو
په اختیار مې هسی ظلم په حان و کړ
که د جهل بار مې لری شی له سره
په اختیار مې له کل نهی لاس و کښلی
په ظاهر صورت دیار له یاری ګوښې
کل عالم مې په نظر کښې واړه وینم

د بلبل چه اشنائی شوه له سمنه
دا تمام صورت د زره په رضا درومی
که هر څو په حجابونو کښې دی نغښتی
اختیار ئې د پتنګ تر فهمه ښه شه
دا شتا محبت زور ورباندې و کړ
په باور کښې له جمله اختیار واوت

ښه صورت ئی د یوسف بوی ئی د ښکو

(۵)

او د عشق لوگی ئی حی له پېرهنه

په هر څه کېښې ننداره د دی خپل یار کړم
زه به ئی د محبت په غږ بیدار کړم
که زه ځان پخپل دستور ورته سینگار کړم
چه د خور زړه کوټی مینه ئی مهار کړم
دا اورېستی به تر بله ډیوه ځار کړم

زه چه ډېره ډېره مینه په گلزار کړم
که طالب په اندېښنو کېښې تفکر دی
یو زمان به فراغت ورباندی نه وی
په هر لور به لاعلاج را پسی کړزی
که مجاز د حقیقت له مخه واخلم

(۶)

ذات ئی ذات او نوم ئی نوم دی
پوخ ئی پوخ دی اوم ئی اوم دی
بیاله ورمی له نجوم دی
له کرمی څخه سموم دی
په هستی کېښې ئی معدوم دی
دا د سپین علم رقوم دی
چه له دی علم محروم دی
زړه ئی تور شورنگ ئی شوم دی
دی جاهل په ځان ظلوم دی
د گمان په ساړه موم دی
گناه نلری معصوم دی
دی د کل عالم مخدوم دی
په هر څه کېښې دی مکتوم دی
دانائی د هر معلوم دی
دی حاکم د هر محکوم دی
شنوائی د هر مفهوم دی
دی په خاص رحم مرحوم دی
اوس و خاوری تی هجوم دی
دغه سوخت په مرز بوم دی
پر فانی باندى مقسوم دی

څوک ئی څه پېژنی کوم دی
د مېوی دی هم له لونه
له ذری دی هم له لمره
له سردی څخه خزان شو
په نیستی کېښې ئی هستی ده
مدرس پری نه پوهېږی
په جاهلو کېښې اجهل شو
چه پخپله فضولی که
امانت ئی پر ځان واخست
د خپل ځان تر سیوری کېښناست
چه له پته شرک خلاص شی
عام و خاص ئی خادمان دی
روښنائی د کل عالم شو
حیاتی دی د حیاتیات
اراده ئی ده له لاه واپرو
کوبیائی له کویاواو،
چه د تن له خوی و مری
رنک په رنک لښکر ئی جوړ کړ
چه د فقر په اورو سو
تی باقی صفت وگوره

د (مرزا) جامه ئی رنگ کړه

یو عجب بی مثله خوم دی

په رښتیا چه د میرزا جامه په یوه عجیب خم کښې رنگ شوېده او څه چه دی وائی
مدرس ورباندې نشی پوهېدلی ځکه چه دی د سپین علم له رقومه غږېږی او نور له دغه
علمه محروم دی، په عامو او خاصو کښې هېڅوک نه پوهېږی چه دی په کومه تخته کښل
او په کوم رقم لیک کوی، خلقت ته په یوه عجیب نظر کوری او وجود د گمان په ساړه
موم بولی، له ژوندو څخه په بی کفنه مړو او بی اختیاری تعبیر کوی، او وائی چه عالم د
مینی په جاذبه بی اختیاره یوه سره اورته ځان غورځوی او د ځان ژغورلو هیڅ واک
نلری.

وروسته له میرزا انصاری څخه (دولت نوحانی) هم په شعر او شاعری کښې په ده پسی
وری ټول کړی او د ده شاگردی ئی کړیده لکه چه پخپله وائی:

میرزا کنج راته خپل کور وشو د غنی شوم بیهوده منت به ولی د بل چا کړم
محقق وحدتی کان د تصوف و په رموز ئی په همه علم دانا کړم

دولت د پلار له خوا حسن خیل لوانی دی او مور ئی وردگه وه، د خپل پلار نوم دادا
وښئ او ځان هم له ظاهری علمه نا آشنا او د الهامی شعر خاوند معرفی کوی لکه چه
پدی دوه بیتو کښې وائی:

چه الهام راباندی وشو کوینده شوم یو بیت هم جوړاوه نشو بی الهام ما
ظاهری علم می هېڅ ډېر نه دی کړی د معنی په قوت ووايه کلام ما

دولت لکه چه پخپله اظهار کوی او له اشعارو نه ئی هم څرگندېږی د افکارو او معنی په
لحاظ د میرزا خان انصاری یو غښتلی او پیاوړی شاکرد او پیرو دی چه د پیر روښان د
مړیدي دعوه هم کوی مگر شعر ئی د افادې او عام فهمی له کبله لکه د میرزا شعر هومره
گران او پېچلی نه دی او د شاعری خواته هم زیات را لنډ شویدی خو سره له دی
میرزا، ارزانی، مخلص خپل مساوی یا له ځانه پورته گڼی او نور شاعرانو ته پخپل وخت
کښې په کمه سترگه کوری لکه چه پدی بیت کښې وائی:

بی میرزا بی ارزانی بی مخلص یاره
بل شاعر برابر نه دی پښتون ستایو

دولت هم لکه میرزا خان انصاری د شعر یو پوره دیوان لری مگر د ده په دیوان کښې د لفظی او معنوی تقسیماتو په لحاظ هر راز شعرونه وینو او هر څه پکښې پیدا کولی شو- دولت وروسته د میرزا تر وفاته (۱۸) کاله خو په یقینې ډول ژوندی دی مگر وروسته تر دې نور نه معلومیږي چه څومره موده په ژوندی و، او په څه وخت کښې وفات شویدی مگر دا معلومه ده چه دی تر (۱۰۵۸) پوری د خپل یوه شعر په استناد یقیناً ژوندی و، او تر ده د مخه میرزا خان انصاری په (۱۰۴۰) کښې وفات شوی، او د دوی دواړو پیر او مرشد میا روبان په (۹۹۴) کښې له دنیا نه تللی دی، د دی تاریخونو له قراره معلومیږي چه دولت به د میرزا په واسطه ځانته د میا روبان مرید وائی ځکه چه دغومره عمر چه دولت پکښې د میا روبان په وخت کښې د مرید توب وړ وبلل شی او بیا تر (۱۰۵۸) پوری ژوندی پاته شی له عادی عمرونو څخه لږ څه متجاوز معلومیږي:

دولت پخپله شاعری کښې څومره چه له تصوف او فلسفیانه افکارو څخه متاثر معلومیږي هماغومره له عشق او مینې څخه هم متاثر دی او غزلی آهنگ ئې په اشعارو کښې زیات څرگند دی او لهجه ئې هم لکه دمیرزا لهجه دومره مبهمه او مجمله نه ده، د مثال په ډول ئې دا څو شعرونه وگورئ!

لمړۍ نمونه

هر زمان چه آشنا نه وینم بیمار شم	په جهان کښې بینوا زار و نزار شم
د پریشان خاطر ارام مراد مې یار دی	که بی یاره بل هوس لرم زه خوار شم
کهی مست په میخانه کښې افتاده یم	که صوفی په نماز ودرم هونسیار شم
د آشنا د درگاه خاوری به پری نبردم	د تهمت په سنگ که زر ځله سنگسار شم
چه نظر می د دلبر په جمال وشي	هنه دم له خپل وجوده په فرار شم
د وحده په مقام ځان یواز وینم	چه نظر می په کثرت وشي بسیار شم
لون لون بازی کړم له خپله مخه	ځنی ځای گل لطیف چیری تیز خار شم

دوهمه نمونه

د هر چا مینه وطن دی	حب و بشلی تن په تن دی
چه د عشق په تیغ شهید شی	خونبهائی پاک دیدن دی
د عاشق په دا عالم کښې	لوی هنر د سردادن دی
چه یار مخ ورځنی پت کا	هنه دم ئې ځنکندن دی
دلبری کوی شـرینه	تهمت ولی په کوهکن دی

رسیده هغه ته وائی
د توحید خورشید نه وینی
هر مؤمن یو تن یاد شوی
چه ئی پېژندلی من وی
خود بین شب و روز لیچن دی
په خطا که په ختن دی

دریمه نمونه

په اخلاص طلبکاریو یو د جلیل دی
ژر اسان به و مقام ته ورسپړی
بی هادی پدی خونخواره لاره مه خه
معرفت لره ئی هر سړی پیدا کړه
د کلام په معنی هر څوک نه پوهپړی
لوی لیکر ئی د نمرود د جش مات کړ
هر عاشق چه دلبر مخ ورته ښکاره کا
چه فرزند قربان په دالار کړ خلیل دی
چه ئی بار د گناه سپک طاعت ثقیل دی
رهنمای د دی رښتینی لار دلیل دی
د دنیا طالب شو د پېر د حق قلیل دی
د زبان لوستن اسان کران ئی تاویل دی
د مولا سپاهی هلك بق ابا بیل دی
که له سر او ماله تېر نشی بخیل دی

څلورمه نمونه

په ظاهر باطن چه کوری سبحان یو دی
د کثرت په حسابو نو غلط مشه
په صدف کښې در خالص په مار کښې زهر
رنگ رنگ گل خنی پیدا شی په پتی کښې
که لښکر حشم ئی د پېر لیده شی خه شو
د معشوق عاشق جامه واغوندی راشی
پری مؤمن کافر ماهی چندخه زیست کا
د مجاز په څو خادرو ئی مخ پت که
صورتونه د پېر لیده شی جانان یو دی
مومنان هر څو انبوه دی ایمان یو دی
بارنده په هر ځای ابر نیسان یو دی
چه گیاه پری زرغونپری باران یو دی
چه په حکم ئی عمل شی سلطان یو دی
عشق باقی شاهد مشهود بی کمان یو دی
پاک دریاب بېحده لوی بی پایان یو دی
د دولت د زره انیس پت عیان یو دی

پنځمه نمونه

زه اول چه له وحدته په کثرت شوم
هېڅ له ځانه خبر نه وم چه زه څه یم
لاس او پښې مې غورځول په تاریکی کښی
بی بدنه مې بازی کړه په دېر کاله
ناگاه نمر د معرفت را بانندی وخت
د ناسوت عالم مې وکوة په حیره شوم
د کثرة په دېر رنگو کښې غلت شوم
په غفلت له خپل وجوده په غیره شوم
پاک مولا اراده وکړه په صورت شوم
سر تر پایه سره یو ښکلی وحدت شوم

پادشاهی مې د دنیا په نظر هېڅ ده
مستغنی د درویشانو په صحبت شوم

له دې خو نمونو به معلوم شوی وی چه دولت څنگه شاعر و او د شعر په شپېلۍ کښې ئې څه ویل؟ د ده په عارفانه سندرو کښې هماغه د میرزا عارفانه حیرت، صوفیانه وحدت، یو بل ډول مینه او بل راز عشق اورو، مگر د میخانې مستی، د تهمت په کانو سنکسارېدل، د شیرینی دلبری هم یادوی او لږ څه د صورت بنایست ته مایل او قریب معلومېږي لکه چه د دی لاندینی شعر له اشارت او اقتضا څخه ئې هم څه نه څه دغه مطلب څرگندېږي:

شعر دا دی:

چه تا سره همدم دی	څه نیکبخت هغه آدم دی
بی تا نور چه غواری گرم دی	هر چه ته ئی همنشین ئی
له الف دی قامت سم دی	د باغ سروه دی خجل کړه
مخ دی عین جام جم دی	دواړه کونه پکښې وینم
هغه ورځ زما ماتم دی	چه دی نه وینم که عیدوی
د زخمی زرونو ملهم دی	ښه دیدن دی رښتیا وایم
هغه هسی ساعت کم دی	چه می زړه له غمه خلاص دی
عشق خونریز بی حده یم دی	جانبازان پکښې گډېږي
د فقیر بخره تل غم دی	نور عالم په بنادی وپاری
چه د حق په لوری خم دی	په باطل بد نظر نه کا
هم هغه د ده صنم دی	په هر څه چه څوک مین وی

په هر صورت د دغه یوولسم قرن په شعراو د میرزا یا دولت په شاعرۍ کښې سره له هغو روښانه افکارو او عرفانی تجلیاتو د جمال او عشق ستاینه او اغیزه هم وینو او پوهېږو چه دوی که هر څه وائی بیا هم شعر وائی او عشق د جمال ستائی، دوی هم بینائی په زیبائی باندی شیدا بولی او د لاله د زرگی په دا غونو باندی لکه د پسرلی وریځی اوسکی تویوی، که څه هم په نظر کښې ئې ټول عالم پروت دی او هر څه وینی مگر بنادی ئې د اشنا په دیدن ده او په هر څه کښې د خپل یار ننداره کوی د همدی لامله په گلزار هم ډېره مینه کوی او د سترگو له روزنه د زړه شفر بولی، د یار دیدن خپل حقیقی ژوندون کښی او بی دیداره یو زمان هم نه پائېږي- کله چه د جمال په ننداره شی له خپل وجوده هم فرار کوی، مینه لکه وطن داسی بولی او محبت د انسان یو

عمومی قسمت شمیری، عشق باقی گنی او شاهد و مشهود هم یو بولی، د خپلی
محبوبی مخ ته جام جم وائی او دواړه کونه پکښې کوری دا خبری که هره معنی ولری
او د دوی په نظر کښې هر څه چه وی بیا هم د ښکلیتوب او عشق له محیط نه اوزی او
هماغه شی معلومپری چه ټول شاعران ئې د شعر روح او جوهر یا هیولی بولی.

د خټکو دوره

خوشحال خټک چه هم پخپله د پښتو يو لوی شاعر او د پښتنو لوی سړی یادېږي او هم د پښتو د ډېرو شاعرانو پلار او نيکه دی د پښتو د شعر د یوې نوي دورې شروع کوونکی هم دی چه د پښتو په شعر کېنې ئی ښکاره تاثیر کړی او د پښتو د شاعرۍ هنکامه ئې زیاته توده کړی او ډېر شاگردان او پیروان ئې هم پیدا کړېدی - کوم شاعران چه د ده خپل زامن او نمسی دی پنخلس یا شپاړس تنو ته رسېږي چه په زامنو کېنې ئی لکه عبدالقادر خان، اشرف خان، صدر خان او په نمسیانو کېنې ئې لکه علیخان او کاظم خان شیدا د دیوان خاوندان او غوره شاعران تېر شويدي.

د پښتو د شعر افتتاح چه د روښان پیروانو په یوه خاص عرفاني ډول کړی وه خوشحال پکېنې د کم و کیف په لحاظ بسط و انبساط پیدا کړ، هغه غوتې چه په هغه وخت کېنې ئې خپلې پانی نه وی پرانیستی پدی وخت کېنې وغورېدې او د پښتو د بڼ خاموشی ئې د بلبلو په چنهار ماته کړه د ژوندانه نغمې له هری خوا پورته شوې، خه چه د شعر دپاره لازم او ضرورو، هغه ټول پیدا شوه او هر راز غزلونه وویل شوه، د مینې او عشق سندرې په ډېری بی پروائی میدان ته را ووتلې او د پښتنو حلمو په اتڼ کېنې د شعر اواز سره د تورو برېښنا هم وبریښېده، د ننگ او غیرت خبری په شعر کېنې را ووتلی او بی ننکو ته هم ډېری تانی ورکړی شوی.

د پښتو په شعر کېنې د پښتو نولی روح له همدغه وخت حلول وکړ او په ډېر قوت پکېنې حماسی رنگ ښکاره شو. چه د ملکيار له حماسی سندرو څخه فرق لری او په ملی احساساتو مبنی معلومېږي.

دا دوره د یوولسم قرن له نیمائی نه شروع کېږي او په دغه وخت کېنې د خټکوادبي کاروان د خوشحال په مشرتوب او سالاری د خیبر او تیرا له غرونه هغه خوا را پیدا کېږي چه له مغلو او مغلوالی سره په شعر او توره دښمنی کوی او د پښتنو احساسات د پردو په مقابل کېنې را وینسوی یا په بل عبارت هغه کارونه چه فردوسی یوازی په شعر کېنې کړیدی دی ئی په شعر او توره کوی.

دې ستر قاید او د پښتنو ملی مشر ته یوازی شاعر نشو ویلی حکه چه د تاریخ په افق کېنې ئې د اسمانی هلال غوندي سپینه توره هم حلیږي - یوازی توریالی او ننگیالی هم ورته نه ویل کېږي حکه چه خواره او خوندور اشعار هم لری.

هوا خوشحال د پښتنو هغه بلبل دی چه په دا ئودی نغو کښې ئې مسیحائی اثر پروت دی او د بلبلو په ژبه خپل کام ته د پښتونولۍ او ننگ و غیرت سندری وائی.

خوشحال یوازې په پښتنو کښې نه بلکه په دنیا کښې هم ښائی داسې نظیر ډېر کم ولری چه څوک ئې په توره او قلم کښې ښه قضاوت ونکړی شی چه کوم صفت پکښې غالب دی او په کومه خوا کښې ډېر غښتلی او پهلوان بلل کېږی.

مونږ ده ته انصافاً ویلی شو:

برق د سپینې توري د ادب ښکلی رڼا سره
تا یوه فانوس کښې جمع کړی په رښتیا سره
پخپله دغه نوموړی توریالی شاعر هم خپل ځان همدغسی معرفی کوی او وائی:

ز ه هغه سړی یم چه قلم واخلم په لاس	ناظر مې عطار دوی چه به څه کښې په قرطاس
نایب دی د تقدیر زما تدبیر په مصلحت کښې	صایب دی زما فکر د هرامر په اساس
د تورو په میدان کښې چه سودا وی د سرونو	هغه زمان مې کوره تل به سوړوی زما اس

دا د توری او ادب پهلوان یا په بل عبارت د قول او عمل خاوند چه د جنگ او جگړو په میدان کښې مهیبه ښه لری، د ښکلیتوب و جمال د نندارې په وخت کښې د پتنگ بیتابی او د بلبل ناقراری لری – کله لکه یو ننگیالی پښتون د جنگ او جگړو په ډگر کښې وائی:

د افغان په ننگ مې وتړله توره
ننگیالی د زمانی خوشحال خټک یم
په بل ځای کښې د عشق او مینې له اثر لاندې راځی او پدې ډول له نام و ننگه خپله بی پروائی ښکاره کوی:

د ناموس خبرې مه کوه خوشحال ته
عاشقان له نام و ننگه بی پروا دی
هوا د خوشحال زړه لکه یو ګلاب له ډېرې نازکۍ سره تېره اغزی هم لری او په شنو پانو کښې سور او رنگین معلومېږی همدغه سبب دی چه په یوه مصرع کښې خپله توره تېره کوی او په بله کښې ولول زلفې پدې ډول یادوی:

توره چه تېرېږی خو ګذار لره کنه
زلفې چه ولول شی خو خپل یار لره کنه

خوشحال د پښتو او د پښتنو هغه شاعر دی چه وروسته تر یوه ادبی خزانه چه د پښتو د شعر د ضعف او مړاوی توب دوره ورته ویلی شو، دی لمړی سړی دی چه د شعر هنگامه ئې توده کړی او د یوه ادبی مجدد حیثیت ئې موندلی دی لکه چه دا مطلب دی پخپله هم پدې لاندې بیتو کښې بیانوی او د ځان په ښودنه کښې وایي:

خه خو غور باسه زما په حسب حال
په حکمت په نصیحت کښې مالا مال
په صفت د سترگو وروځو زلفو خال
که خبریم د املا په استعمال
په پښتو ژبه می مه غواړه مثال
گڼه شعر د پښتو و، غیر سیال
دوه مصری ئې د خفیف بحر دوه طال
نه صفت نه ئې تشبیه نه ئې مثال
پښتانه ئې پوهول ایزد تعال
پس له ما چه کا د شعر قیل و قال
پری وهی شیدا بلبله پر و بال
تر کابله تر کشمیره تر بنګال
طبیعت ئې راکوی په استعجال
پکښې هر رنگه گلونه هر نهال
تر څلویښت زره په تېر شی په سرکال
چه مداح یم د دلبرو د جمال
که پدا درنېری تله د اعمال
د بل چا په صفت نلرم یو قال
کارنامې لرم د جنګ او د جدال
پښتا پښت می هنر دا دی آل په آل
چه له درده می په تن و لکه خال
بل پرهار به می په تن شویا په ډال
که ئې درست وجود په غشوشی غربال
پښتانه چه پرگنی خوری سیورغال

چه د شعر شاعر یه مذکور وشو
قصیدې لرم غراله هره باببه
په تعریف د دلبرانو غزلونه
طبیعت می عطائی نه د تحصیل دی
په فارسی ژبه که نور تر ما بهتر دی
بندو بست د پښتو شعر ما پیدا کړ
نه ئې وزن نه تقطیع نه ئې عروض و
د غزل نه ئې مقطع نه ئې مطلع وه
مگر زه ئې چه گويا په شاعری کړم
په دا بندو بست به نور تر ما بهتر شی
گلستان زما د نظم شگفته شو
گلدستی ئې لور په لور په ملک خپری شوې
هر مضمون ته چه د زره توجه و کړم
درست دیوان می لکه باغ د علم گنج دی
د دیوان که می بیت بیت سره حساب کړی
په غزل په رباعی می زره مین دی
په محشر به مینه ورمه د سنگدلو
زه مداح د هېچا نه یم بی د ښکلو
په ابا او په اجداد خان و سردار یم
پلار نیکه می شهیدان دی گورته تللی
که د جنګ د پرهارونو درته وایم
یو پرهار به می لاروغ په وجود نه و
چه قضا د سړی نه وی سړی نه مری
دا همه زما د توری صدقه ده

خدا یه هومره مهلت ورکړه په دنیا کښې
چه کاره کارونه سم کاندې (خوشحال)

نو څنگه چه خوشحال خان پخپله وائی د پښتو د عروضی شعر په لاره کښې ده ډېر کار کړی او پخپل وخت کښې ئې د پښتو په شعر کښې ساری نه درلود، مگر د پښتو د شعر آینده ورته ښه ښکارېده او له ځانه بهترو شاعرانو ته منتظرو، بی له ښکلونې د بل چا مداحی نه کوله او د سنکدلو معشوقو مینه ئې محشر ته هم د خپلی تلی د درنښت دپاره وړېده - په دیوان کښې ئې هر راز کلونه او نهالونه شته او د شعر ګلدستی ئې تر کابل او کشمیره رسېدلی دی. د نظم ګلستان ئې هماغه وخت غوړېدلی و او شیدا بلبلی پرې تېرېدلی - طبیعت ئې د مضامینو په ورکړه کښې په ډېره بېره ورسره مرسته کوله او د دیوان بیتونه ئې تر څلوېښت زرو زیات و، مگر د جنګ پرهارونه ئې هم په تن لږنه و، او پښت تر پښته ئې دغه د سربازی هنر درلود - نو هر کله چه خوشحال سره له شعره د توري او ننگ و غیرت خاوند هم و، او سر و کارئې له جنګ او جګړو سره و، طبعاً د ده په شعر کښې هم د ننگ و غیرت خبرې خورا ډېرې دی او د پښتنو د احساساتو تحریک پکښې زښت ډېر لیدل کېږی بلکه همدغه شی د ده د شاعری اصلی او اساسی برخه ګڼل کېږی.

که مونږ د ده ټول هغه اشعار را ټول کړو چه د پښتنوالی او ننگ و غیرت تبلیغ پکښې دی یا د ده فخر او حماسه بلل کېږی نو یو لوی کتاب ورځنی جوړېږی او پدې فصل کښې نشی ځایدلی، ځکه په یوڅو مثالو او نمونو اکتفا کوو.

یو ځای پخپله یوه قصیده کښې خوشحال خان د خپل ځان او خپلو ملګرو توره او توریالیتوب پدې ډول بیانوی:

لکه باز منکولی سرې کا پخپل ښکار
 په اهار کښې شگفته شو لاله زار
 په کړپه ئی هم روان کړ دندوکار
 په لرزه په زلزله شوه په بار بار
 هره ورځ د سپینو تورو خرپهار
 سره یو د ننگ په کار پټ و اشکار
 خود ځینو پښتنو نشته څه عار
 چه څلوېښت زره مغل شوه تار په تار
 اس اوبښان هاتیان الجه قطار قطار
 چه ئی وټکېده سر لکه د مار
 چه مې وکښ تر مغلو خپل خمار
 د هلکو په هر لوری نشته شمار

پښتنو ځلمیو بیا لاسونه سره کړه
 سپینی توري ئی ګلکونې کړی په وینو
 د خیبر دره ئې سره کړله په وینو
 تر کړ په تر باجوړه سمې غرونه
 په هغه لوری چه کېږی پنځم کال دی
 درست پښتون تر قندهاره تر اټکه
 ګوره څو جنګونه وشول په هر لوری
 اول جنګ د لوری شاد د تهرورو
 خویندی لونه ئی په بند د پښتنو شوې
 دوهم جنګ میر حسینی په دوآبه کښې
 بیا له پسه د نوبهر د کوټ جنګ و
 چه زما په یاد دی لوی جنګونه دا دی

پس له دې ده بيا تكيه په كردگار
په صورت خوار و حيران په زړه افكار
سره مهران دى ننوزى په كهسار
چه به دا كارونه شى پدا ديار
يا مغل د منځه ورك يا پښتون خوار
دا بى ننگه پښتانه كاڅه رفتار
بى له توري خلاصى نشته په بل كار
د مغلو لښكر پروت پر ننگرهار
يوسف زيه فراغت په كښت و كار
د عزت سره چه نه وى زيست روزگار

هميشه فتح و نصرت دى لا تر اوسه
اورنگ زيب راته يو كال وشو چه پروت دى
خزانې د هندوستان دى را خپرې شوې
دا د هېچا په اتلس فكره نه و،
بله هېڅ ليدله نشى پدا مينځ كښې
پدا هسى وخت چه وخت د نام و ننگ دى
پښتانه چه نور څه فكر كا نا پوه دى
افريدى مهمند شنواري گوره څه كا
زه تنها پكښې په غم د نام و ننگ يم
مرگ زما په پوهه ښه دى تر ژوندونه

هميشه به په جهان كښې ژوندون نه وى
د خوشحال خټك به پاته شى يادگار

كه مونږ د خوشحال په ديوان كښې غور وكړو او ټول اشعار ئې وكورو داسې راته ايسى
چه دغه توريالى شاعر د ننگ و غيرت او پښتونولۍ په فكر كښې دومره ډوب دى چه په
عاشقانه غزلو، د حوى په مرثيه، د گلو او گلزار په ستاينه او خپله هره نغمه كښې دغه
اصلى مضمون خايوى او هېڅكله د توريې او ننگ خبره له خولى نه غور حوى، وگورئ!
يو حاي د خپل گران حوى نظام نومى د مرگ ژړا پدى ډول كوى:

چه نظام دى له ما بېل كړ خوا ئى ډكه
چه د هېچا پرې پېزو نه وه خوانكه
نه چه گوره لره روان شو له تللكه
په عالم كښې د خپل پلار غاړه كا لکه

څه دا غونه ږدې په زړه باندي فلکه
په لحد كښې هغه مخ خورې په چنجيو
كشكى خوان د پښتانه په ننگ كښې مړاوى
چه د كام په ننگ كښې ومړ هغه خويه

په بال حاي كښې له خپلى معشوقى او لیلی سره داسې خبرى كوى چه د سر ښندلو او
خونخوار لارو، د خون او قصاص كلمات ورځنى اورېدل كېرى او سړى ښه نه پوهېرى
چه دى اصلاً خپله مينه او عشق و محبت ښكاره كوى كه د خپل شجاعت او زړورتوب
سندرى وائى لکه پدې لاندې غزل كښې:

په پالنگ به دې دا هسې درختل څوك
كڼه زه په حان مين د سر ښندل څوك

كه زه نه وای عشق به تا لره بلل څوك
واړه عشق دى چه ئى سر راته كياه كړ

بدرگه که محبت را سره نه وای يك تنها به په خونخوارو لارو تلل څوک
 ته می وژنه د قصاص اندېښنه مکره د خپل خون په توربه ونیسم یو بل څوک
 تا پخپله سپینه خوله خوشحال ته ورکړه گڼه دی دا هسی شونډې ښکلول څوک

که چپرې کومه نوی تشبیه روا وی او د چا له تقلید لاندی رانشی ویلی شم چه خوشحال
 خټک د لوړو غرو باز دی چه د بلبل عشق پکښې حلول کړی او هماغه نغمه خدای
 ورکړېده.

یا په بل عبارت هغه بلبل دی چه د ښکار تېری منکولی هم لری. خوشحال که څه هم
 ټول عمر د جنګ او جګړو په سره اور کړېدلی دی بیا ئی هم د شاعرۍ آب و تاب نه دی
 بایللی او نه ئې خپل لطیف ذوق وړک کړیدی لکه چه دا مفهوم دی پخپله هم پدی بیت
 کښې په شاعرانه ډول داسی ادا کوی:

که هر څو ئې په سره اور کښې لولپه کړی د یاقوت د اوبو ډار د گداز نشته
 مکر دومره شویدی چه د ده په عشقی سندرو کښې حماسی ټکی او شجیعانه روح هم
 پیدا شوی او یو پښتنی رنگ ئی ورکړیدی د مثال په ډول ئې دا لاندی غزله وگورئ:

که نیولی زر که باز پرېږدی له چنگه زه به هم له لاسه پرېږدم شوخ و شنګه
 ورپه ورکلی په کلی پسی گرزه دروېزه که د دیدن مومی ملنګه
 گل که هرڅو پیدا باغ کښې ښایسته دی که ئی وینې بیا اغزی لری له څنګه
 څودې توان رسی په لوی دریاب کښې گرزه په ببله کښې دې زوال وینم نهنګه
 عاقبت به ککری ورباندې کښېږدی ترخراغ چه کین اوبسی گرزې پتنګه
 هغه یار که په پالنک راسره نشته دا هم شکر چه ئې بوی حی له پالنګه
 چه ئی زره دمعشوقو په مینه مست شی د هغو سړیو څه له نام و ننگه
 د غمزی په تیغ ئې خوښ ښه ئی خوشحاله مرنۍ په روغ صورت نه حی له جنګه

پدې غزله کښې اغاز او شروع پدی ډول شوېده چه دغه پښتون او ښکاری عاشق خپل
 ځان لکه یو باز داسی گڼی او خپله شوخ و شنګه معشوقه له هغې زرکی سره تشبیه کوی
 چه د باز په منکولو کښېوتلی وی- په بل بیت کښې که څه هم د دیدن په دروېزې پسی
 ځان ملنګ کوی او توره یا خانی هغه پلوږدی مکر بېرته ورته ځان نهنګ معلومېږی او یو
 لوی دریاب ئې په نظر کښې گرزې. وروسته تر دی چه بیا د حسن او جمال ډیوی ته
 گوری نو ککری ایښودل او د غمزی په تیغ ځان زخمی کول ورته ښه ښکاره کپړی او د

خپل مړنتوب په تقاضا له دغه جنگه روغ صورت تلل ورته ښه نه ښکاره کېږي. همدغه شان په یوه بله غزله کېښي وائي:

په څه دود ئې ځای نیولی ستا تر څنګ دی د رقیب خبره مه منه بدرنګ دی
زه چه ډېر ډېر ستا له ډېره جوړه ژاړم تردوو چشمو می چشمه بحر د ګنګ دی
ښاپېر په دی په هورته هورته ګرزی نن پدا لوری د ستا د با هوشرنګ دی
لاس ئې مه پرېږده له لاسه خولی ئې واخله پرېوتلی په یاغی راجا قلنګ دی
په زړه مینه محبت په خوله کنځل کا چه عجب زیبا د دوه مینو جنګ دی

وګورئ! پدې غزله کېښي لمړی ځل ځان له ډېره جوړه دومره ژراند ښي چه د ګنګ بحر ورته هېڅ دی مګر په آخره کېښي د خپل هغه اصلی خوی او طبیعت په اثر کېښي له یاغی راجا نه قلنګونه اخلي او هغه جنګ چه د خولی اخستلو په وخت کېښي ئې له خپلی مینی څخه وینی زیبا بولی او بی له جنگه خپله غزله نشي ختمولی.

دغه شان د ده په اکثر و غزلو کېښي سره له عاشقانه نیازه د زور او قوت توری او ټوپک ننگ و غیرت، شجاعت او سربازی خبری هم اورېدل کېږي مګر د غزلو آب و تاب ئې په ځای وی او نه ورځنی بېخونده کېږي، نو ویلی شو چه دا د توری او رزم شاعر په غزلو او بزمی سندرو کېښي هم د استادۍ حق لری او د ستایلو وړ دی ځکه چه دی د مینې او عشق له پانګې چه د شعر حقیقي سرمایه ده هماغسی برخه لری لکه چه د پښتونولۍ او ننگ و غیرت په دنیا کېښي ئې لری او څنګه چه د پښتونولۍ له عالمه خبر دی هماغه شان له عشق او مینې، می او ساقۍ، سوز و ساز او عاشقانه دردونو سره هم آشنا دی د همدې لامله وائي:

چه څه درد د عشق لری تری به ځاېرم که مومن دی که کافر دی که جهود
چا به بی د عشق له کاره بل کار نکړ د خوشحال د خولې ویل که چا منلی

هو! دا توریالی عاشق مونږ ته پخپل عجیب و غریب ژوندون کېښي هر هر څه رانیئ او په حیرت کېښي مو اچوی چه دغه راز عاشق او په جمال مین سړی څنګه دومره نورو چاروته وزگارېږي او د زمانې ننګیالی ورځنی جوړېږي یا په بل عبارت څنګه د دغومره سخت او کلک زړه خاوند څخه دغسې شاعر جوړېږي شی. همدغه یو سړی دی چه کله سپاهی، کله شاعر، کله مبلغ او کله صوفي کېږي هم. په ځینو ځایو کېښي وائي:

يا به و خورى ككړى يا به كامران شى
كه تمامه لار الوده شى په وينو
كه وجود دى خوك ازار كاندې په چوب
د مزرې په خوله كښې مه پرېږده همت

په جهان د ننگيالى دى دا دوه كاره
تر مطلوبه پورې شرط د رسېدو دى
كه په توره ئې جواب وركړى مردى ده
كه آسمان دې د مزرې په خوله كښې وركړى

او خپل ځان هم پدې ډول مونږ ته راښئ:

چه پدا هنر كښې سړښندى پتنگ دى
چا چه ما سره وهلى سر په سنك دى
چه د چا تر غوروزما د تورې شرنك دى
چه مې داغ په خاطر اېښى د اورنگ دى
ځاى په ځاى ئې پښتانه وته قلنگ دى
ولى څه كړم چه پښتون واړه بى ننگ دى

هر ملخ د سربازى له هنر څه زده
لا تر اوسه ئې ماغزه په قرار نه دى
لا په خوب كښې په لرزه پرېوزى له كټه
كه پدا دوره مې گورى هغه زه يم
درست جهان مې ومغل وته خيبر كړ
ځينې څه لوئى دعوى لرم په زړه كښې

مگر سر له دى ټولو خبرو كله چه د مينې عالم ته راځي نو بيا وائي:

معشوقې وته مړيى اوسه خوشحاله
عاشق هر كله قدم پر ننگ و نام ږدى
څه مې غم كه اشنا مومم په پېغور كښې

د خانې د تورې ځاى نشته په عشق كښې
كه تر نوم او تر ننگ تير شوم پروا نشته
د عاشق له نام و ننگه سره څه دى

اوس به مو پېژندلى وى چه زمونږ دغه نوموړى شاعر د عشق په كوڅو كښې بل خوك دى
او بل سړى ورځنى جوړېږى خوك چه په رښتيا شاعر وى او شاعرانه مزاج لرى هغه په
شعر كښې همدغومره رنكونه لرى او په وينا كښې ئې هر هر څه پيدا كېږى، كله لكه يو
هوبښيار سپين ږيرى خلقو ته نصيحتونه كوى او كله لكه مجنون د لېونتوب صحرا ته
اوزى، يوه ورځ د دنيا په لوړو ژورو، تورتم او رڼا، لمر او سپوږمۍ، باد و باران كښې
فكرونه كوى او د يوه صوفى يا فلسفى گمان پرى كېږى مگر بله ورځ خان او ملك شى
چه د جنگ و جگړو او ننگ و غيرت خبرې كوى.

كه دغسې سړى مو كله نه وى ليدلى راشئ خوشحال خان ختك پخپل شعر او ديوان
كښې وگورئ او ورته ښه ځير شئ، د ده په وينا كښې سړى ته هر هر څه معلومېږى او
سړى پرى هر گمان كولى شى، خوك به ئې د ځينو خبرو په استدلال د صوفيانو په ډله
كښې شمېرى او ځينې به ورته فلسفى وائي خوك به ئې يو څه بولى او خوك بل څه مگر

که سړی ورته شاعر ووائي او یو رښتینانی شاعرئی وبولی دا نوم د ده په ټولو ویناو او ټولو اشعاو بڼه صادقپیری او هېڅ اعتراض نشی واردېدلی ځکه چه شاعر همدغه معنی لری چه د هر چا له حال او زړه نه خبر شوی وی او په دغو ټولو خبرو پوهپیری یعنی کله د ښادمنو په خندا او کله د غمجنو په ژړا قسم خوری په یوه بیت کښې د اسمان ننداره کوی او په بل کښې زمکی ته را ښکته کېږی، کله غم او کله غمخور شی، په یوه مصرع کښې ئې آه او په بله کښې خوشحالی وی.

یو ساعت د دنیا بی وفائی بیانوی او بل ساعت د امیدواری سندرې وائی. که چېرې د خوشحال خان دیوان ولټوو، دغه راز ټولی خبری پکښې پیدا کولی شو او راته معلومپیری چه د شاعر په وینا کښې هر رنگ خبری پیدا کېږی، د ده د جنگ او جگړو خبری او د مینې او محبت سندرې خو مو د نمونو په ډول واورېدلی، اوس ئې څه عرفانی سندرې هم واورئ چه د فلسفی او تصوف رنگ و خوند پکښې لږ لږ لیده شی.

لمړنۍ نمونه

درياب څه د جالی دپاره نه ځی که څوک وائی په غرونو واورى اورى بارانونه په ملکونو په دولس برجه گرزى نمر پوره په دولس میاشتی په درست جهانکښې گرزى باد حیران په څلور کنجه مېوې غلې گلونه ځنې رنگ رنگ نعمتونه څلور واړه عنصره چاکران دی ای خوشحاله پخپله رضا درومی جاله هم ځان سره بیائی له هېچا خبرنه دی چه په مونږه هم څوک پائی په دا خبردارنه دی چه صیفی دی که شتائی په هر لوری چه گرزى نا خبر چه څه پیمائی له مخکې پیدا کېږی مخکه پروته گل ولایى چاکر هغه خدمت کا چه صاحب باندى فرمائى

دوهمه نمونه

خلق نادیده دی په خبرو پسې ځغلی دواو یا مذهبه پکښې هومره قیل و قال ډېر دی کتابونه مشتمل په دېرش حرفونه سل ښې سل سیه چه تی مات په یوه ځای کړی واړه نور د لمر دی هم د ننه هم د باندي زه خوشحال خټک یم درندانو په مذهب ځار تر عارفانو چه په حال دی پوهېدلی واړه سرهوا پخپل مطلب پسې دی تللی کل واړه که گوری له الفه دی زوولی سل به بلل نشی سره یو دی مالیدلی هرچېرته دانوردی په هر ښهر په هر کلی نور ویل می نژده مختصر دی مالیکلی

دریمه نمونه

وزېږی له نوحه د طوفان په موج فناشی کار د بل حکیم دی چه څه کاندی هغه کېږی زوی د اذر ومومی له ناره نه نجاة واړه سر درگم دي دا ابادا امهاة

نيك زبيري له بدوله بد ذاتونه نيك ذات
بيا هم خبر نه وي د جهان په ترهات
گوره ننداره كړه تر دادم مه وهه زياة
زړه ته نظر نكړي پكښي خولات و مناة

د خپل د ساعت د طبيعت دى كه د نور څه
هوسره علم زده كړي چه پرښتوته سبق ور كړي
رددى كه مقبول دى كه معقول كه نا معقول دى
سر په سجده كښيردى وائى نمونځ كوم خوشحاله

څلورمه نمونه

كه رښتيا وایم زه نه يم واړه ته كړي
چه دې كړي په ازل دى هغه كړه كړي
عباسى گلونه زېروسپين ورسره كړي
ځينې ځينې ورته وېښ ځينې اوډه كړي

دا چه وائى چه دا بد كړي يا دا ښه كړي
څه چه اوس و واړه خلقو ته رسپړي
په يوه مخكه يوه باغوان كرلى
د سحر كتنه ډېره ده تر هر څه

الوده لرلى درغلى درگواه ته
هېڅ مې نژده چه بد حال د خوشحال څه كړي

خوشحال كه څه هم په شعر او ادب كښې د هر راز مضامينو خاوند دى او په ديوان كښې
ئې هر راز موضوعات پيدا كېږي چه ځينې كسان به پكښې تصوفى مسايل پيدا كوي او
ځينې به پكښې علمى شواهد ومومى، څوك به ئې يو اخلاقي معلم او مربى بولى او
بعضى به نور نور نومونه پري ردې مگر وروسته تر يوه عمومى نظره هر چاته معلومېږي
چه دى اصلاً د پښتو يو رزمى شاعر دى او په اشعارو كښې ئې د نارينتوب او ننگ و غيرت
روح ډېر ځلبت لري. پدى كښې هېڅ شك نشته چه خوشحال يو پياوړى شاعر او په ټوله
معنى د پښتو شاعر دى ځكه چه دى خپل شعر او شاعرانه طبيعت له پښتنو نه نه دى بېل
كړى او كوم بل عالم ته ئې نه دى بېولى، ښائى چه مونږ په پښتو كښې ځينې ډېر ښه
شاعران پيدا كړو چه د محض شاعریت په لحاظ به ډېر لوړ مقام لري مگر په شعر كښې به
ئې د پښتونولۍ مظاهر نه وي او د كلام له روح او خصوصیت څخه به ئې دا نه
معلومېږي چه دا پښتون شاعر دى او د پښتونولۍ له افكارو سره د شعر او شاعرۍ دنيا ته
راغلى دى مگر د خوشحال شاعرۍ داسې نه ده او د ده پښتنواله د ده په شعر كښې لكه
لمر ښكاره دى، د همدې لامله د پښتو لوړه ادبى جايزه د ده په نامه وركول كېږي او دا
امتياز په ټولو پښتو شاعرانو كښې يوازې د همدې په برخه شويدي ځكه چه د ده اشعار
لفظاً او معناً، فكراً او روحاً د پښتو اشعار بلل كېږي او د پښتو روحيات او پښتنى تخيل
پكښې له ورا ځلېږي. كه فرضاً كوم مقتدر شاعر د ده ديوان په بله ژبه واړوي او له پښتو
قالب نه ئې وباسي بيا ئې هم خلق پېژني چه د يوه پښتون خبرى دى او په پښتو اړه لري
د ده په اشعارو كښې علاوه له پښتنى روح او فكر څخه ډېرى نوري خبرى هم شته چه د

پښتنو حال و احوال او خوی و خصلت څرگندوی، ځینو پښتنو ته بد وائی او د ځینو ستاینه کوی، د ځینو قومونو یو راز عادات او د ځینو بل راز خویونه نښی چه پدې باب کښې کله کله څېرې او قیافې هم بیانوي او خبره ئې هجوی ته رسېری ځکه چه دا زورور شاعر پخپل تنقید کښې هم پوره زوروتوب او صریحه لهجه لری چه ځینو خلقو ته پېغورونه او تانی ورکوی او ځینو بی ننکو ته په ښکاره کنځلی کوی چه دلته ئې مثالونه او نمونی ښودل ښه نه ایسی او ضرورت ورته نشته.

خوشحال خان که څه هم پخپلو اشعارو کښې یو بی قیده او بی پروا سړی معلومیږی او داسی ایسی چه ده به د ښکلو په مینه او حسن پرستی کښې نور هر څه هېر کړی وی مگر سره له دی یوه خدائی مینه ئې هم په زړه کښې پرته ده او دغه محبت ئې هیڅ کله نه دی هېر کړی، یو ځای خپله دغه مینه پدې ډول ښکاره کوی:

زرمې کند په غاړه کړه یومات کجکول په لاس
مال و ملک مې هومره کړی چه تېروی تر قیاس
نه هغه طاعت چه شی په رسم و په لباس
تل دده په زړه کښې لری ټینگ د دین اساس

خدایه که زه تا ته نزدی کېرم په افلاس
ته که پدا خوښ ئې چه خاوند د ملک و مال وم
توان د طاعت راکړه چه اخلاص ورسره مل وی
یا بارې کریمه! د خوشحال خټک دا خواست دی

خوشحال لکه څنگه چه د پښتنی ننک د په ځای کولو ارزو لری د خدای د بندگی او اطاعت ارزو هم ورسره ده او په بندی خانه کښې لا دواړه نیتونه پدی ډول ښکاره کوی.

د خوشحال د خاطر جزم
یا مغلو و سره رزم

پس له بنده دی دا عزم
یا نیولی مخ مکې ته

عبدالقادیر خان خټک

وروسته تر خوشحالخانه د ده زامنو او لمسیو هم د پښتو شعر په ښه شان پاللی او د دولسم قرن تر آخره پوری د خټکو د سرشار طبیعت موجهه او خپې نه دی ناستی د خوشحال هر زوی او لمسی د شعر جنډه جکه کړی او مونږ ته ئې په شعر کښې ادبی شاهکارونه پرې ایښی دی چه دلته د اختصار له کبله یوازی د عبدالقادیر خان په شعر او شاعرۍ لږه رڼا لوېږی.

عبدالقادیر خان د خوشحال خان زوی چه تولد ئې د (۱۰۶۲) په شاوخوا کښې او عمر ئې تخمیناً د شپږو کالو په حدودو کښې معلومېږی د پښتو په شعر کښې یو خور دیوان او په پښتو کښې نور ښه ښه تالیفات او آثار هم لری، په شعر کښې ئې سادگی او روانی څرگنده ده او د بداعت جنبه ئې هم قوی ده، د ده د شعر مخه د مینې او محبت لور ته زیاته معلومېږی او هغومره چه خوشحال خان پخپل شعر او شاعرۍ کښې حماسی آهنگ درلود، دی ئې نلری، په اشعارو کښې ئې څه ډېره زیاته مبالغه او شاعرانه اغراق هم نه لیدل کېږی، د عشق او مینې اظهار هم په یوه معتدل ډول کوی او پدی باب کښې د خاموشۍ طرفدار دی - دنیا او عالم ورته د جمال مظهر ښکاره کېږی او لکه یو صوفی په هر څه کښې د خپل دلبر مخ او جلوه وینی، له همدغې لاری دی هم د وحدت الوجود فلسفې ته نزدی کېږی او د عشق عظمت د جمال او جلال اثارو ته په یوه ډېر وسیع نظر کوری. دا مضمون ښائی چه ډېرو شاعرانو ادا کړی وی او په مختلفو پیرایو کښې له نظره تېر شوی وی مگر عبدالقادیر خان ئې پداسی ډول بیانوی چه سړی ته بیخی نوی او ناڅکلی مضمون ایسی، پدی لاندی بیتونو کښې ورته ځیر شئ:

که په تور کښې جلوه کړشی که په سپین کښې
که په سترگو په رخسار او په جبین کښې
د صنعان په دود ئې وړان کاندی په دین کښې
بلبلانوته ښکاره شی په نسرین کښې
قهر مهر ئې په تریخ او په شیرین کښې
نه به و، هومره خواږه په انکبین کښې
چه ئې ځای نشی په چرخ او په زمین کښې
که دی نشته شک گمان پخپل یقین کښې

دلبر مخ راته ښئ په هر آئین کښې
که په زلفو کښې ځای وکا زره را کاری
کله کله په ترسا کښې مخ څرگند کا
په څراغ کښې تجلا وکاپتنک ته
نور و نارئې د جمال جلال اثر دی
که اثر ئې د لبانو پکښې نه وای
لویه خدایه عشق یوڅه رنگه لوی شی دی
په هر څه کښې کوره یار عبدالقادیره

له دې شعره دومره معلومېږي چه د ده په نظر کښې جمال او ښکلېتوب، عشق او مینه دغه شی نه دی چه عام خلق ورته گوري او تعبېرونه ورځنی کوي بلکه د عرفان او تصوف له لوري ئې ورته کتلی او په شعر کښې ئې عارفانه کیف پیدا شویدی.

په یوه بل حای کښې هم په یوه سندره کښې لمړی حل خپل عشق سړی ته داسې ښی چه کومه ښکلی او دلبره معشوقه په مخ ورغلی ده او ده زړه پری بایللی مگر په اخره کښې معلومېږي چه دی په یوه مجهوله لیلی مین دی چه یوی برېښنا غوندې ئې ترسترگو شوی او بیا ورکه شوېده چه دی ورځنی هېڅ خبر نه دی او نه پوهېږي چه ځمکی ته ولاړه او که آسمان ته وختله؟ څه شوه او چیرته ولاړه؟ سندره دا ده:

د نمر په شانه لاتری روښانه په ښکلی مخ وه هغه تکاره
سر تر قدمه ثابته روغه له هره عیبه پاکه ویزاره
په خیال خیال تلله نظر ئې نکړ، هرگز وچاته له کبر و عاره
هېڅ نه پوهېږم چه چیرته داشوه راته ووايه اي خبرداره
مقصود ئې دا دی عبدالقادر اوس پسې گرزه سینه افکاره

په لاره تلمه په مخه راغله یوه دلبره پری رخساره
بی میومسته خوله نیست وهسته ډکه له نازه خالی له نیازه
مخ ئې څرگندونظر پری بندو، دمخ شغلی ئې دمخ حجات وې
له ما غایبه لکه برېښنا شوه په مخکه لاړه که په سما شوه
هوس ئې وپوهو غم ئې را پرېښود داغ ئې بیانوی را باندی کښېښود

د عبدالقادر خان په عاشقانه غزلو او سندرو کښې سړی د شهوت پرستی څه ډېری مظاهري نه وینی او نه له خپلی معشوقی نه هر هر حای په غټه خوله د بوس و کنار سوالونه کوي د ده له اشعارو نه سړی استنباط کولی شی چه دی محبت په تور او سپین پوری مربوط نه گنی او نه هغه څوکه صاحب جمال بولی چه کړه وړه ئې ښه وی بلکه عشق یوه ازلی برخه او حسن هم یو اثر بولی چه له تور او سپین، کړو وړو څخه ما سوادی - پخپل یوه شعر کښې چه دی د وصال د شپې تصور او آرزو کوی داسې ایسی چه دی له خپلی معشوقی نه دیوی رښتینانی مینی طمع لری او بی له دلداری نه نور هېڅ نه غواړی یعنی همدا ارماند لری چه زه په ځیر ځیر ستا مخ ته وگورم او پخپلو اوبسکو او ژړا کښې درته د خپلی مینی اظهار وکړم ته را پاڅېږې زما اوبسکی پاکې کړې، ډاډ را کړی، او دلایسا می کړی، په آخر کښې ته هم راسره وژاړی او دواړه د دی دپاره چه یو د بل بیلتون ونه وینو خپل مرگ له بل نه د مخه وغواړو او هر یو بل ته د ډېر عمر دعا وکو.

شعر دا دی:

ته ناظرو خپلو پښو ته له حیا شې
د غنچې غوندې اوده په غېر زما شې

زه دې درسته شپه ځیر ځیر و مخ ته گورم
چه خوب درشی سر زما په زنکون کېږدې

زدي مخ ته کاته کړم په ورت ورت ژاړم چه اخر به يوه ورځ له ما جدا شي
 زما اوبسکي په رخسار د تاپر بو وزي وپس له خوبه لکه گل په شبنم بيا شي
 په رويمال مې اوبسکي وچې کړي ډاډ را کړي زه فرياد کړم ته زما په دلاسا شي
 تينکوې ژړا زما د زره د پاره چه غربوزور درباندي وکړي په ژړا شي
 زه تر تالمړي مرگ غواړم ته ترمانه زه و تاته ته و ما ته په دعا شي

پدې بيتو کښې علاوه پدې چه يوه مجرده او پاکه مينه پکښې جلوه کوي او سپري پوهوي چه د يوه شاعر زره څه غواړي؟ او څه ارزو لري؟ ډېر نازک کيفيتونه او شاعرانه نکات هم پکښې شته چه د تصوير او تعبير په لحاظ يو خور او ساده شعر گڼل کېږي - د يوه عاشق ځير ځير کتل ارومرو د دې باعث کېږي چه معشوقه له ډېري حيا خپلو پښو او د زمکې خواته وگوري او بيا خپل سر د خوب په وخت کښې د خپل مين په زنگانه کېږدي چه هغه ورځني داسې تعبير وکړي چه لکه غنچه زما په غېږ کښې اوده شوه، پدې وخت کښې طبعاً دې ديوي ورځي د جدائي په غم ژاړي او اوبسکي ئې د هغې په مخ توپېري هغه راوينسپري مگر شاعر ئې داسې بولي لکه گل چه په شبنم راولېږي او غورېږي په دغه حال کښې چه معشوقه خپل عاشق د خپل هجر په غم کښې ژراند ويني زره ئې سوزي او دغه قيمتي اوبسکي پخپل رويمال وچوي، ده ته ډاډ او تسلي ورکوي مگر ژړائي نه درېږي او هماغه شان ئې مړې مړې اوبسکي پر مخ راځي په اخر کښې معشوقه هم که هر څو خپله ژړا تينکوي بي اختياره په ژړا کېږي او د خپل مين د بلي ورځي بېلتون ورته دومره گران ښکاره کېږي چه د خپل مرگ ارزو تر هغه پخوا کوي او دواړه يو بل ته يوراز دعاگانې کوي چه په حقيقت کښې هر يو د بل د دعا نه قبلېده غواړي.

دا خور ژبي او مقتدر شاعر به مو د دې څو شعرونو په رڼا کښې څه نه څه پېژندلي وي او د شعر رنگ و کيف به ئې هم لږو ډېر معلوم شوي وي او س ئې يو څو نور شعرونه هم د نمونو په ډول وگورئ ځکه چه د يوه شاعر شاعري څنگه چه له خپلو اشعارو معلومېږي هغومره تبصره کونکو په وينا کښې نه معلومېږي او کېدې شي چه ليدونکي ئې په اشعارو کښې بل شان وپېژني.

لمړۍ نمونه

حقيقت د عشق په خوله ويلی نشی دغه اور بی دله نور سهلی نشی

درسته شپه ناری وهم د یار له درده
 د زره مست لره د زلفو خنخیر بویه
 پدا باغ کبې ډېر گلونه شگفته شوه
 ما د یار د مخ په باغ کبې دی لیدلی
 په هر دم عبدالقادر هسی پیالی چبسی
 همسایه می په شپه خوب کولی نشی
 په اوسپن خنخیر دا مست تړلی نشی
 پکبې یو د یار په رنگ لیدلی نشی
 چاوی دا چه تور نرگس موندلی نشی
 چه یو گوت ئی کاینات زغملی نشی

دوهمه نمونه

محبت په تور په سپین راغلی نه دی
 عشق عطا ده ازلی چه په چاوشی
 بیهوده په عشق کبې خواست کوی د صبر
 په راتله ئې بنایسته د خمکی مخ شه
 په اصل او په کمین راغلی نه دی
 په ارشاد او په تلقین راغلی نه دی
 د دی خواست هرگز آمین راغلی نه دی
 په دا شان خوکه په زمین راغلی نه دی

په دکان د عطار هومره خلق پنډوی
 خو په زلفو عنبرین راغلی نه دی

دریمه نمونه

مخ دی لکه نمر دی تر نسبت ئی نمر مثال دی
 سخت دی په سړی باندي نیژدی بېلتون تر لری
 وائی چه وبال دی چه نظر کا وښه مخ ته
 حسن یو اثر دی چه په مخ کبې د چاوشی
 شه برکت ناک دی د عشق خم ورته حیران یم
 هر چه سوختگان دی په خاطر به ئی لگېری
 زره لری بډای عبدالقادر تر بادشاهانو
 خوکه به وائی هسی چه نمر ستا د مخ مثال دی
 یار چه لیده نشی تر دکن لری دېوال دی
 ما په دواړو سترگو قبول کړی دا وبال دی
 نه چه کړه وړه ښه لری هغه صاحب جمال دی
 خو خلق پری مست شوه دی لاهسی مالامال دی
 اور می د ټپر چه سر وهلی تر مقال دی
 شه شو که په کور کبې دنیا نلری کنکال دی

څلورمه نمونه

زره مدام راته ویل کاندی چه ژاره
 په طلب ئې د دنیا ودانی پرېرده
 مسلی دبی ننکی ورپسی لنګ کړه
 د مکې خنخیر دې نور نیسی په لاس کبې
 په خواری مونده شی کام له ډبر زرونو
 تل دیار په مینه مست عبدالقادر دی
 په ژرا ژرا بېل شوی مین غواره
 لېونیو غونډی گرز په ویجاړه
 د ناموس پروا هېڅ مکړه وئی نغاړه
 مانیولی دی د یار زلفینی دواړه
 په محنت سره سره زر خېری له کاره
 که نور مست وی له شرابه یا لتاره

پنجمه نمونه

د مېړونو هغه شته چه د تا نشته
سترگوربه شه باور ورباندي کاندې
د سبا په حال غوتې د نوبهار زده
ستا په بوی چه همکې رانده بېنا شول
وائې خار و خس جارو کړه چه زه درشم
هر سحر سترگې د گل په اوبسو دکې
مه وایه چه زما نشته د چا نشته
که رانده نارې وهی چه رڼا نشته
د خزان وهلی وائی سبا نشته
ستا له بویه بی یعقوبه اشنا نشته
خار و خس خوبه هم زه یم بی ما نشته
پدا باغ کښې بی ژړلو خندا نشته

شپږمه نمونه

دریغه نور غمونه لرې شوای له دله
شبڼم وصل د گل بیا مونده خموش شو
ښه چه ژبه دی قلم شوه په مجلس کښې
عاشق هېڅ د عشق له سوزه خبر نه و
د فانوس پرده کښې خراغ کله پتېږی
په ماتم د پروانه چه خان ئې وسو
درسته شپه دې په ماتم عبدالقادر کړ
پکښې غم د خپل اشنا وی تل تر تله
تری محرومه شوه چه شور کاندې بلبله
شمع تا چه د خپل سوز قصه وبله
دا لمبه پری معشوقې ولگوله
که ئې مخ په پلوپټ و مالیدله
شمع او پرتندی بل کړ کرزېدلله
نه بی غمه په پالنک باندي خمله

عبدالقادر خان پخپل شعر کښې تصوفی مضامین هم راوړی او داسې معلومېږی چه پدی
خوا کښې هم ښه عمیق معلومات لری یا په بل عبارت د عارفانه سندرو او صوفیانه مزاج
خاوند هم دی، دنیا ته هم په کم نظر کوری او د زاهد په مقابل کښې د رندانو ملگری
دی لکه چه وائی:

د زاهد شرب جدا د رند جدا دی له ماهی به کله کار د سمندر شی

پدی بیت کښې چه دی کوم مثالونه د زاهد اورند دپاره راوړی معلومېږی چه دی دی
دواړو ته په څه نظر کوری او کوم لورته میل لری - د ده د تصوفی افکارو او صوفیت
رنگ له دی شعره هم معلومېږی.

چه وجود د ذری شته هومره ذره ده
د هستې نوم هغه وخت ورباندي ښائی
د عنصر له چار دېواله چه راووزی
وهر لوری ته چه مخ کا نمونخ ئې کپړی
په خنبل د سترگوخی تر شرق وغربه
خوچه محوه خپل وجود کاندې اقیاب شی
امیخته چه له محیط سره سیلاب شی
اروبده لیده ئې واړه بی حجاب شی
چه قبله ئې دیار مخ وروخی محراب شی
تر نظر د عارفانو تله شتاب شی

د مهمندو دوره

رحمان بابا او حمید

د خټکو دوره لا هماغسې په قوت کښې ده او د خوشحال شاعری په هماغه پوخوالی د ده په زامنو او نمسیانو کښې ځان ښکاره کوی چه ناڅاپه د مهمندو په کورنۍ کښې د شعر او ادب دوه پاخه استاذان او امامان پیدا کېږی چه یو عبدالرحمن بابا او بل ماشوخیل حمید دی، د دوی شعر او شاعری له پخوا وخته بل راز ایسی او هر یو د پښتو شعر ته نوی رنگ ورکوی، دا رنگونه د پښتو روستیو شاعرانو ته ډېر ښه ښکاره کېږی او کونښ کوی چه خپل شعر پری رنگین او ښایسته کړی، یعنی څوک د یوه او څوک د بل شاکردی کوی – دا دوه نوموړی او پاخه شاعران په ټولو پښتنو کښې یو عام شهرت پیدا کوی، او لری نزدې ټول پښتانه ورته په درنه سترگه کوری.

داسی پښتون به نه وی چه دغه د شعر او ادب مشران به نه پېژنی او نه به ئې ستائی – په ډېرو ادبی محافلو کښې کورو چه د دوی په شعر او شاعرۍ خبری کېږی او هر څوک ورسره مخصوصه دلچسپی لری ځکه چه دا دوه منلی استاذان لکه دوه غټ او روښانه ستوری وړاندې وروسته دنیا ته راغلی او هر یوه له ځانه سره نوی رڼا راوړې ده.

رحمان بابا د پټې خزانې په استناد په ۱۰۴۲ کښې یعنی تر خوشحال خان خټکه شل کاله وروسته زوکړی او تر ۱۱۱۸ پوری ئې ژوند یقینی دی – د حمید د زوکړی نېټه د پښتانه شعراؤ په وینا په ۱۱۰۰ کښې معلومېږی چه تر ۳۷ کلنۍ پوری ئې ژوند په یقین سره معلوم دی نو دوی دواړه د خټکو د شاعرۍ په عین شور و زور کښې پیدا شویدی او د دوی په مقابل کښې خټکو پیاوړی شاعران درلودل، خوشحال خو خپله تر ۱۰۸۰ پورې ژوندی ښکاره کېږی او سړی ویلی شی چه د رحمان بابا د شاعرۍ ابتدا او د ده انتها به سره یو ځای شوی وی، او که فرضاً د رحمان بابا شاعری تر خوشحالخان وروسته شروع شوی وی نو په خټکو کښې خو لکه عبدالقادر خان او اشرف خان هجری او داسی نور ښه شاعران موجود و، او د خوشحال خان د کورنۍ روستی شاعر علیخان خټک چه تر ۱۱۱۸ پوری ئې د ژوند پته لگېږی د یوې ښې قریحی او قوی شاعرۍ خاوند دی او سړی ویلی شی چه د دغسی پیاوړو او پخو شاعرانو په وخت کښې دغسی امتیاز او شهرت پیدا کول لکه رحمان بابا او حمید چه ئې لری څه آسانه کار نه دی – په داسې وخت ډېر قوت په کار دی چه یو شاعر خپل ځان او خپل شعر عام او مشهور و مقبول کړی.

او روستنی شاعران لکه پیر محمد کاکړ چه د خپل وخت ممتاز او پوخ شاعر دی د رحمان بابا شاعرۍ ته پداسې نظر وگوري چه د خوشحال تشبیه ورسره وکړي او و وائي: هېڅ تر شعر د رحمان به ډېر کم نه وی و منصف ته د خټک خوشحالخان شعر

دا معلومه ده چه هر څوک چه یو شی له بل سره مشابه کوی نو هغه بل ئی په نظر کښي زیات ښکاری او ښه ورته ایسی- هر کله چه دلته د خټکو او مهمندو د شاعرۍ مقایسه او موازنه مطلب نه دی نو له دی خبرې تېرېرو او د مهمندو د دغو دوو مشهورو شاعرانو د شعر او شاعرۍ رنگ په لاندینی ډول لږ او ډېر ښیو:

د دوی د شاعرانه فیضان او سپېڅلی نور څخه ډېر تیاره کورونه رڼا شوي او ډېرو ځایو ته ئې سپینی پلوشی رسېدلي دي.

د دوی ادبی مکتبونه تر اوسه پورې داسې جاری دی چه د تعطیل ورځی او جمعه یا پنجشنبه پکښي هېڅکله نه وی. د دوی د شاعرۍ دوه لوی بحرونه که څه هم څنګ په څنګ او یو ځای بهیري مگر بیا هم یو غیبی برزخ د دواړو تر مینځ شته چه یو له بله ئې په هر څه کښي بېلوی او هر څوک ئې فرق کولی شی.

د دوی د ادبی گلزارونو رنگ و بوی له ورا معلوم دی او د سریندو اوازونه ئې هم په ښه شان پېژندل کېږي خو دا پېژندنه د ټولو په نظر کښي یو راز نه ده او هر څوک ئې یو شان نه وینی، دا یو خوب دی چه هر سړی ئې بېل بېل تعبیر کوی او ډېرې خواوې لری، سړی چه د ننګرهار او سپین غره ادبی فضا او افق ته کوری لکه قوس و قزح څو ډوله رنگونه ئې تر سترگو کېږي چه رحمان او حمید پکښي ځان ښکاره کوی مگر دا رنگونه سره له دې چه ښکاره امتیاز لری بیا هم یو له بله سره ګډ شوی او تداخل پکښي راغلی دی. دی رنگونو برید اوسیمه معلومول یا د دې جغرافیې لیکل څه اسانه کار نه دی.

زه به کونښن وکړم چه د دوی د شعر او ادب نوعیت څه نه څه وښیم مگر زما د اټکل ټال به هم لکه د بودۍ ټال داسی وی چه یوه هوائی ننداره به بلل کېږي ځکه چه دلته ډېر داسی شيان مخی ته راځی چه زه ئې خوند ځکم مگر تفصیل ئې نشم کولی.

سړی په ډېرو خوږو او خوندورو شيانو ژبه ټکوی او خواږه یا ښه ورته وائی مگر هر څوک پوهېږي چه ټول خواږه او خوندور شيان یو راز نه دی.

ډېرو شيانو ته سړی سپین یا تور وائی مگر څنګه چه سپین او تور یو له بله فرق لری همدغه راز هر یو پخپل کور کښي هم درجی او مراتب لری چه تفاوت ئې ثابت او محقق دی نو زما تبصره به هر کوره د یوې نقشی مثال لری چه لوی لوی غرونه او ډک ډک سیندونه به پکښي لکه خطوط داسی ښکاری او یو اجمالی لوری لودن به سړی ته ښی

مگر لورې ژورې به ئې څوځ نه وینی او نه به پکښې د هیوادونو بهار او خزان معلومېری
خو دا به ټول زما نقصان نه وی د موضوع تقاضا به هم پکښې دخل لری.

سړی چه یوی عمومی هتکامې ته غور ونیسی یا د دوی دواړو دیوانونو ته له وراکوری
داسی معلومېری لکه چه رحمان بابا یو اخلاقی او لارښوونکی شاعر وی چه خلقو ته د
شعر په شپېلی او د عشق په نغمه کښې د ژوندانه سمه لار ښی او د بلبلو په ژبه حکیمانه
خبری کوی مگر حمید د ښکلو او نازولو شنو خالو، تورو سترگو، خط و کاکل ته هر
ساعت سترگکونه وهی او لکه پتنک په سوزېدونکی شمع ځان جلیا کوی. رحمان بابا
زیات میل عشق پرستی ته لری او حمید د حسن پرستی بیرغ هسک کړېدی - دی وائی:
د حمید زندگاني د یار په مخ ده ناقصان به ئې ژوندی بولی په سا

مگر رحمان بابا عشق او مینه هغه څه بولی چه باید خپل ژوند هم ورځنی څار کړی.
ځینی کسان د رحمان بابا او حمید ادبی مکتبونه پدی راز بپلوی چه حمید د نازکخیالی
استاد گڼی او رحمان ته د ساده او خوړی انشا حق ورکوی، یا هغه د جمال اودی د
معنی منادی گڼی، زه دا منم چه د رحمان بابا د عشق قبله له مادی حسن څخه پورته ده
او یوازې ښایست یا تش ښکلیتوب د ده مخه نه ده بنده کړی بلکه دی له دی ښایسته او
رنگینو پردو هغه خوا هم ځینی تجلیات کوری او د مینی په صافه هنداره کښې ماورا له
حسنه نور شیان هم وینی - د ده عشق او محبت د حسن او سینکار مولود نه دی بلکه د
ده په نزد حسن د عشق په اعتبار نامه چلېری او په همدغه سکه قدر پیدا کوی.
لکه چه پدې بیتونو کښې دا مطلب په ښه شان څرگندوی:

نار د عشق پرورش می له عشقه	هسې نه چه د خوبانو په سینکار شی
هیڅ موقوف د معشوقې په حسن نه دی	د عاشق خاطر پخپله مینه ښاد دی
حسن واره د عاشق په عشق موقوف دی	معشوقه که وی جوړی که ښاپېری
عشق دی دا چه معشوقه شوو عاشق ته	ښه رخسار د مهرویانو په اسلوب

مگر د دې خبرې معنی دا نه ده چه د رحمان بابا شعر کښې غزلی آهنگ او شعری جاذبه
له چا نه کمه ده یا دا چه ده د حسن او ښایست ننداره نده کړی او د نازکیخالی برخه
ئې لږه ده. همدارنگه حمید هم یوازې د تش خیال خاوند نه دی بلکه د ننگ و نام
پوره طرفدار او د تن اسانی دښمن هم دی - د درس او مکتب دروازی ته ئې هم
هلکان را بللی او د یتیمانو اوبسکی ئې هم پخپلو لستونو پاکی کړېدی، د عشق او مینی

دپاره ئی هر راز ذلت ته سر نېولی مگر د طمع خنجیر ئی په غاړه نه دی پری اېښی^(۱) د چا مغلواله ئی کله نه ده تېره کړی مگر هېڅ کله ئی له خدایه داسی دروندوالی هم نه دی غوښتی چه په چا باندی بار شی^(۲) زه اوس دلته په دی مقاله کښی د دی دواړو نوموړو شاعرانو په شعر باندی هغه شان تبصره نشم کولی چه د موضوع حق پوره ادا شی او ټول خصوصیات ئی وښودل شی مگر څه نه څه به ځینو ټکو ته اشاره وکړم چه د دوی د کلام د افادې ډول او هغه کیف چه د دوی په شعر کښی لیدل کېږی تر یوه حده وښودل شی.

لکه چه رحمان بابا پخپله شاعری کښی له عشق او مینې ډېر متاثر دی او هر هر ځای دغه مضمون په راز راز پیرایو کښی ادا کوی، حمید هم د محبت سوز و گداز ناقراره کړی او په متعددو ځایو کښی له عشق نه فریادونه کوی، یعنی یو د عشق ستاینه کوی او اعلی مرتبه ئی بولی او بل ئی اسمانی تندر او توره بلا گڼی یا ورځنی په سرو لمبو او غم باندی تعبیرونه کوی چه دغه دی دلته ئی نمونی ښیو.

رحمان بابا او عشق:

د جمله و مخلوقاتو پلار دی دا
تر همه کارونو غوره کار دی دا
نور همه واړه ادنی دی ادنی مشی
پخته نه دی دغه عقل خام زما
پدې شهر کښی نیستکار او ناتوان نشته
هسی نه چه یائی پیری یائی پلوری
چه به نه وی بل دا هسی پیر استاد
څوک چه وائی عاشق ږوندی هغه خوار شه
کار د سترگو به څوک څه رنگ په دهان کا
دا خو عشق دی چه په عرش کرسی قدم ږدی
ما غوڅ کړیدی له ځانه بل پیوند
ملایک به واړه وائی چه بشر وای

دا جهان دی خدای له عشقه پیدا کړی
تر عشق غوره بل څه کار په جهان نشته
که اعلی مرتبه غواړی عاشقی ده
څو د عشق په خمخانه ئی داخل نکړم
عاشقان په عشق کښی واړه سلطانان دی
عشق یو داد دی په عشق باندی له خدایه
عشق عاشق لره یو هسی پیر استاد دی
د رحمان په عاشقی کښی سترگی وشوې
عشق د نفس له خاصیته منزه دی
و آسمان ته لاس د عقل نه رسېږی
بی د عشقه که مې عیب که مې هنر دی
مرتبه که د عشق شی ورته څرگنده

حمید او عشق:

ما حمید د غم لایق ورته لاس ونیو
باری تېرله دی تدبیره کړم تقدیر

چه نازل شود عشق تندر له اسمانه
ما هم زده چه عاشقی توره بلا ده

¹ نور قیدونه واړه سهل دی حمیده
² د خسری په څېر سپک بڼه بی قدره
خو په غاړه دی د طمع خنجیر مشه
خدای مې مکره هسی دروند چه په چا بار شم

نور مې هېڅ کله بښادی د وجود نشته
بی مدې ئې زېره سپینه شوه ملاغبرگه
هر نفس په تشه تشه تمنا
نخول شی در په در لکه بیزو
که وی دروند تر کوه قافه تول د چا
تا په کوم قوت ساهه کوتاه اندیشه
عشق می هسی مسخره کر عقل و هوش
تماشه کرم د گلزار په سرو لمبو کبې
لکه نا خپری له ځانه د پمن لاس
لاس په خوله ایښی ژړا کرم شب و روز
چه همدم به یم له بڼکلو پس له مرگه
چه د مینی په کیمیا هم سره زر نشوه
چه دی وینم په خواری کبې مغرور هسی
یاد عشق د لبونیدو د ځنځیر
د مجنون د درگدا شه لیلی مشه
ناقصان به ئې ژوندی بولی په ساه

چه د عشق په غم اباد یم ډېره شوی
په ځوانی د عشق غمونو حمید زور کر
کامیابی په عشق کبې نشته زره چول دی
رستمان د صبر زهد ستا په عشق کبې
عاشقی به ئې آخر تر بڼی سپک کری
د عشق بار چه اسمان ځمکی ساهه نشو
لکه لوبی هلکان په لیونو کا
هر ساعت لکه خلیل په عاشقی کبې
هسی زه د ځان په غوښو عشق اخته کرم
عشق د بوری د بدنای کار راوکر
په راستی می د خپل عشق هسی باور دی
خه فساد وستا په خاورو کبې حمیده
خه کیمیا د عاشقی په لاس در کری
یاد بڼکلیو د پاولیو شرنگهار دی
هنکامه د مینی گرمه ده تر حسنه
د حمید زندگانی د یار په مخ ده

د دی خو بیتو څخه بښای چه د رحمان بابا او حمید د عشق رنگ او ډول څه نه څه
څرگند شوی وی او دا معلومه شوی وی چه دواړه د شعر په محفل کبې د عشق سرینده
غړوی مگر هغه پکبې د خوشحالی اودی پکبې د غم سندرې وائی - دی د عشق او
مینی مرور اشنا او هغه پخلا معلومپیری یعنی د هغه د خوشبینی جنبه قوی ده او د ده د
شکایت هنکامه ډېره زوروره ده.

دا فیصله د یوه عمومی نظر نتیجه ده که څوک د دوی دواړو یو یو بیت له نظر لاندی
ونیسی بښای چه د رحمان بابا په اشعارو کبې هم د شکایت یو نیم بیت پیدا کری لکه:
اشنای توره بلا ده اشنا مشی جدائی به دی فنا کری فنا مشی

او د حمید په دیوان کبې هم ځینی بیتونه ومومی چه د عشق ستاینه او کیمیا توب
ورځنی څرگند شی مگر په عمومی صورت همدغه راز ایسی لکه چه اشاره ورته وشوه.
څه شی چه د حمید په شاعری کبې ډېر زیات ترسترگو کبې هغه د خط کلمه ده چه
اصلاً د فارسی ادب مهم عنصر دی او هلته په راز راز پیرایو کبې ادا شوېده مگر حمید
هم د پښتو ادب خصوصیت ته نه دی کتلی او دا پردی مضمون ئې پخپلو اشعارو کبې

دومره اړولۍ را اړولۍ دی چه د ده د شاعریت مهم غړی ورته ویلی شو او دلته ئی ځینې نمونې نیو:

چه ئې کم کړ ستا حسن کبر و ناز
هغه وړک شو چه په شپه د اور په سوی لږ
بیا مونده له ازادۍ نه ما غلام خط
چه مې ولید په شرابو کبې د جام خط
په رښتیا کا د بوسی زیری پیغام خط
صبحدم د یار د مخ کړ راته شام خط
که سایه پری د هماشی برابره
مشغولا را څخه پاته د کتاب شوه
روانپری مشکل متن په حاشو
چه راوې ایستم له اوره په اغزو
دا د مخ په روښنائی باندي مغرور
په اسلام باندي برمشه لاس د کفر
مسلط که باندي خط مواس د کفر
ولی تاب وی دا وریځی د افتاب ډېر
تور او سپین زما د سترگو شو پدا کپ
چه خوره کړه نن ساعت هر چا ته ژبه
چه حمید به مسافر د هندوستان شی
وی د شپې باد و باران سیل و سیلاب سخت
په اغزن بوتی آرام کا عندلیب زما
چه اغزی مې په لیمو کبې غړوی
چه هرگز به تر قیامته سحر نشی
لکه گل شی پښو لاندي دهاتیانو
سر تر پایه سره لمبه شم شنه لوخړه
که نری نری لوگی ځی له چراغه
وائې غلبن په خوله کبې زب کا که ژاله شوه په لاله کبې

منت بار دې یم د ږیری د آغاز
په نو خطو پسې تللی زره موند نشی
چه مې ولیده په مخ د دل آرام خط
د اشنا د مخ د خط هیبت می وخور
د بهار او ریځی نه وی بی بارانه
د مقصود د رمې ونه لیده تیاره شوه
د خط خیال مې له سره تلونی نه دی
چه مشغول داستاد مخ په خال و خط شوم
حکه زه کوم اسره د یارو خط ته
هومره بڼه دې خال و خط راسره وکړه
زر په زر به ئې سیاهی د خط پشیمان کا
خدایه خط د یار له مخه لری لری
هغه مخ چه مې کعبه وه د دوه سترگو
لا که مخ له خال و خط آب و تاب ډېر
د تور خط لیکه ئې گډه په سپین مخ شوه
دارموز کا د یار خط په ماته ژبه
د اشنا له خال و خطه معلومپری
لکی لا د خط په وخت د یار عتاب سخت
د نو خطو درشتی زما اشته ده
څه به خوب کوم د یار د خط له غمه
هسی شپه د یار د خط را باندي راغله
خال و خط ئې هسې چارې په مخ وکړی
سپېلنی غوندي په اور د نو خط حسن
دائې خط نشو نما کاندی له مخه
خط په مخ د صنم راغی که میاشت گیر شوه په هاله کبې

له دغو څو بیتو څخه دومره پته لکېږي چه حمید د فارسی شاعری له تاثیر لاندي ډېر زیات راغلی دی او د پښتو د شاعری خصوصیت ئې لږ څه بایللی دی د همدې لامله ځینی ځایونه ئې تخیل هم فارسی رنگ لری او ځینی فارسی مصطلحات ئې هم په کلام کبې لیدل کېږی چه یو څو نمونې ئې دا دي:

په کوهی کبې اویزان دی نه دی گرم
زنخدان دی راته کینی گور په څه
په دی فکر کبې غنچه شوه په زره تنگه
فلک ودرېده سرکوزی خمیده
ما هاله پکبې لیده خپل پرېواته
چه په یاد راته د بکلو زنخدان شی
د کم عمر رسن څه کوم بی تا

که حمید د زنخدان له غمه ژاړی
که مې تا د مرگ سلا نه ده ورکړی
چه ئی ستاد تنگی خولی تصور واخست
دا زما په سرو قد د قد له شرمه
چه خندا دی کیند کوهی په زنخدان کبې
وایم پرېوتم وسل گزو کوهی ته
چه دا ستا چاه زرخ ته نه رسپړی

دلته باید څوک دا گمان ونکړي چه زه د ده هر بیت چه نازک خیالی پکبې وی د فارسی
ادب اغیزه بولم یا دا وایم چه په پښتو اشعارو کبې بیخی تخیل نشته او نازک خیالی پکبې
نه ځایپړی - زه به تاسی ته د پښتو په عام ادب او لنډیو کبې هم نازک خیالی وښیم چه
څوک ورته د فارسی اغیزه ونشی ویلی او د پښتو خپل مال ئې وبولي لکه:

په گودر سور سالو ښکاره شو ما وی دې تورو اوبو اور واخست مینه

حمید هم ځینی بیتونه لری چه هغه د ده خپل تخیل دی او پر دی رنگ نلری لکه دا
بیتونه:

هسی مالره له غمه خندا راغله
موی په موی راباندی زهر د منگورځی

لکه سرد پسه په اورغابونه سپین کا
د اشنا د منگوری زلفو په خیال کبې

زما مقصد له فارسی تخیل څخه هغه تخیل دی چه په فارسی ادب کبې ئې د ضرب
المثل حیث پیدا کړی دی او د فارسی د ټولو شاعرانو مشترک مال گرزېدلی دی لکه د
حمید پدی بیت کبې ئې چه گورو:

د هوسی په ښکر برات زما د مطلب شو هوسی زه نشم نیوی د پښو په دو

دلته که څه هم د فارسی دا مخصوص مضمون (برات عاشقان بر شاخ آهو) ډېر ښه ادا
شویدی ځکه چه پدی ځای کبې دا مضمون یو مخصوص لطف هم لری چه (برات)
نامی د حمید محبوب او معشوق هم و، او په همدغه سبب پکبې یوه ښه تلمیح هم شته
مگر بیا هم د یوه پښتانه شاعر د ستاینی موجب نشی کیدی او د حمید دپاره ئې عیب
بولو که څه هم د نورو دپاره حسن دی. حمید په همدغه سبب چه فارسی ادب لږ څه د
ده د خولی خوند بل راز کړی دی ځینی داسی بیتونه ئې خولی ته ورغلی دی چه هغه

د پښتو د عمومي صفت منافي بلل کيږي او د نورو پښتنو شاعرانو په کلام کښې دومره
ډېر نه ليدل کېږي لکه دا څو بيتونه:

بیهوده مې ځان شمېره د یار له پیسو
دا خطاب د پادشاهي د سلطاني دی
د حمید په څېر به ځان د بنکلوپسي کړی
په سړو کښې به ځان هومره حساب نکړم
ستا د در د سپيو قدر مې بیا نه موند
چه سپي توب د عاشقي راڅخه نه ځی
دا سپي توب دی زما خوښ ترسړیتوبه
چه لایق په دغه شمار کښې نه وه نشو
چه یار و بولي حمید د اسپي په اسم
که څوک بیا مومي د عشق کمینه فیض
څو حساب نشم د یار د درپه سپيو کښې
که هر څو مې درته ځان کړ کمینه
ځکه شم باله شاره په توپه چخه
که په مینه کښې هر څوسړی سپي کېږي

برسېره پدی چه فارسي ذوق د ده په دېوان کښې دغه راز د عزت النفس منافي بيتونه
پیدا کړي دی ځينې داسې بيتونه ئې هم د ده له قريحې زيږولي دی چه لکه د فارسي
ځينې تخيلي بيتونه له واقعيت او حقيقت څخه ډېر لری وی چه دغه راز بيتونه د پښتو په
ادب کښې بل راز ايسی او د پښتو په ذوق هم چندان ښه نه لگی وگورئ حمید په يوه
ځای کښې وائي:

زلزله د یار د خط د راتلو گوره
چه اوربڅ د یار د خط په خاطر راشی
نړوی مې په تندي آسمان د مشکو
اوروی می ترلیمو باران د مشکو

دا بيتونه علاوه پر دی چه د وقوعيت په لحاظ پری اعتراض کیدی شی د شعري تناسب
په اعتبار هم د انتقاد وړ دی ځکه چه د مشکو اسمان د خط زلزله او بیا هغه مفهوم چه
دی ئې له دی دوو مصروعو څخه اخلي څو رازه نواقص لری، همدارنگه د اوبښکو
باران ته د مشکو باران ویل هم یوه نوی خبره ده ...
په يوه بل ځای کښې وائي:

خال و خط ئې هسی چاری په مخ وکړی
لکه گل شی پښو لاندې د هاتیانو

دلته که خط د هاتی مثال پیدا کړی شی او مخ لکه گل د دغه تور هاتی له پښو لاندی
وگڼو نو د یوې بعیدی تشبیه په سبب څه اړخ ورسره لکوی مگر خال ته هېڅکله دا نشو
ویلی ځکه چه هغه لا د مخ ښایست او ښه ښکاره کیدو سبب گړزی نو خال پدی بیت
کښې خوشی په خوشی د خط په ډب کښې ولاړ دغه راز شیان نور هم له فارسي نه پښتو

ته راغلی دی چه د حمید په اشعارو کښې له رحمان بابا او نورو شاعرانو څخه زیات تر سترگو کېږي.

رحمان بابا هم یو نیم ځای خط یاد کړیدی او د فارسی ادب اغیزه ئې په کلام کښې په هغه اندازه چه گډون او اجتماع تقاضا کوی لیدل کېږي مگر د حمید پکښې کوډۍ ولاړی دی او د ده د نازکخیالی-بوده یا تنسته ئې بللی شو. د حمید ډېر بیتونه مو د خط په باب کښې واورېدل اوس د رحمان بابا یو بیت هم واورئ:

په رخسار چه دې د خط غبار څرگند شو سربلنده شوه فرقه د خاکسارانو

که مو په یاد وی حمید هم دغسی یو بیت لری چه د مضمون په لحاظ همدغه بیت ته ډېر نزدی دی خو شاعریت ئې کمزوری دی ځکه چه هغه ښکاره او په ډانگ پیلې خپل معشوق ته وائی:

منت بار دې یم د زېری د آغاز چه ئې کم کړ ستا د حسن کبر و ناز

مگر رحمان بابا په هغه ژبه چه د شعر او ادب تقاضا ده همدغه مطلب ادا کوی او یوازی د حسن او ناز کمېدل لا څه چه د محبوب خاکساری-ته هم یو شاعرانه اشارت کوی او په مقابل کښې ئې خپله سربلندی ښئی مگر خپل مناسبت ورسره په ښه شان ساتی او په عین حال کښې د خط تشبیه له غبار سره او بیا د خاکساری- مفهوم پکښې پیدا کول پوره شعری کیف لري.

په یوه بل ځای کښې هم د رحمان بابا خط و خال ته پدی راز کوری:

ستا د مخ په ورق باندي خط و خال دی د مصحف په صحیفو باندي اعراب

پدی بیت کښې د خط و خال تشبیه د مصحف له اعرابونو سره شوېده او پخپله مخ لکه د مصحف پاڼه گڼل شوېده مگر حمید پخپل یوه بیت کښې ورته د کتاب د حاشو نسبت کوی او وائی:

ځکه زه کوم اسره د یار و خط ته روانېږی مشکل متن په حاشو

پدی کښې هېڅ شک نشته چه حمید هم پدې ځای کښې د رحمان بابا مطلب ادا کړیدی خو هغه کیف او لطف چه د مصحف او اعراب په کلمه کښې مومو په متن او حاشیو کښې ئې نه وینو ځکه چه د مخ تشبیه له مصحف سره نسبت متن ته زیات مناسبت

لری او یوه ښه تخیل هم سړی ته پیدا کوی همدارنگه کله کله رحمان بابا چاه زرخدان هم یاد کړیدی لکه:

خوند د لبو او د چاه زرخدان ئې راشه گوره زمزم دا دی کوثر دا دی

مگر حمید ورځنی سل گزه کوهی جوړ کړی او خپل قبر ئې هم پکښې لیدلی دی. سړی چه د رحمان بابا او حمید شاعری ته ښه څیر شی داسی معلومېری چه حمید کله کله په پخپلو مضامینو او سخرو غوتو کښې هم شعر او شاعری لټوی مگر رحمان بابا یوازی په ساده بیان کښې شعری سحر پیدا کړیدی او هېڅکله داسی نه کوی چه د خط له ورېځی څخه د مشکو بارانونه و اوړوی یا د خط د زلزلی په اثر کښې د مشکو اسمان و نړوی - له خط نه هاتیان هم کله نه جوړوی او د هوسی په ښکر براتونه هم نه لیکي مگر حمید اسمان ته د شعر ځینه ایښی ده^(۱) او همدومره پاته دی چه د غم له زنگانه سر راپورته کړی او پورته ورڅپړی خو زما په کمان چه همدغسی منموم ورختلی دی او د فلک په مانی کښې ئې هم د غم اوړونه بل کړیدی لکه چه پخپله وائی:

چه بلپری پکښې اور زما د آه څه به نه وی د فلک مانی سیاه

د همدی لامله خپل اشنا ته هم له پاسه دا راز پیغام استوي:

سر ترونی نوې میاشت تر سر جار باسی د هر ښکلی درد په سر دی ستا له درده

هغه وخت چه د خپل صنم په مخ د خط لیکه شاوخوا کوری نو هم سمدلاسه وائی:

خط په مخ د صنم راغی که میاشت گیر شوه په هاله کښې دائی غابښ په خوله کښې زیب کا که زاله شوه په لاله کښې

د اسمان شفق هم د خپل زخمی زرگی د شمال بولی چه په همدغه اسمانی سیر کښې ورڅخه لوېدی او هلته پاته شویدی لکه چه پخپله وائی:

ناخبره خلق ئې ولی شفق بولی دا زما د زره له زخم د شمال پرېووت

نو څنگه چه په فارسی کښې بیدل پخپله شاعری کښې په یو سخته لاره روان دی چه غرونه او پېچو می پکښې زښت ډېر دي حمید هم کله کله په لوړو مضمونو پسی د اسمان په څنډو کړزی او له عامې سطحې ډېر ډېر پورته کېری مگر رحمان بابا پخپله مسله ناست دی د اسمان رانه ستوری ئې په لمن کښې لکه مرغلري را توئېری: دی ورځنی د لویو او وړو دپاره ښایسته امیلونه جوړوی او د خپلو نومیانو په غاړه کښې ئې اچوی.

(۱) و اسمان ته به د شعر ځینی کښېږدی که حمید د غم له سره زنگون وکښی

نو د حمید د شاعری زور او قوت اغلباً په تکلفی او پېچیده مضامینو کېږي ګورو او زیاته پهلوانی ئی هم په همدغه تشبیهاتو او استعاراتو کېږي وینو مګر د رحمان بابا په شعر کېږي یو بل راز کیف ممو چه هغه د ده په ساده انشا کېږي د شعر پرېښتو اغېزلی دی او په هېڅ راز تکلف نه دی بنا - د همدی لامله کله سړی د ده په ځینی اشعارو کېږي یو ډول خوند او خوړوالی څکی چه هلته د تشبیه یا استعاری غازه هېڅ نه لیدل کېږي او څه تخیل هم پکېږي نه وی لکه پدی بیتو کېږي:

که یوځله مې دی زلف په لاس کېږي
خودی ونه وینم سترګی که خدای کاندی
په رحمان باندی د لبومی حرام دی
یووېسته به دی په درست جهان ورنکرم
عزرائیل لره به هومره ځان ورنکرم
خود خپلو وینو جام تاوان ورنکرم

د رحمان بابا په دېوان کېږي دغه راز ډېر بیتونه موندلی شو چه لکه اصلي مرغلي له ځانه یوه اصلي رڼا لری او د خپل ساده جوهر په لحاظ هر چا ته ښکلی او ښایسته ښکاری وګورئ! دا بیت:

څه اثر به ئی د عقل وی په سر کېږي د هغو په سر چه کېږي ښاپېری

خومره ساده کیف لری چه هېڅکله ئی سړی په یوه تکلفی او پېچیده مضمون کېږي نه مومی.

څوک چه د رحمان بابا په دیوان کېږي مطالعه لری هغه به دا ومني چه د ده ساده انشا یو دا راز خوند او کیف لری چه هغه هېڅکله په مصنوعی اشعارو او شعری صنایو کېږي نشو موندلی دا اقتدار خدای یوازی رحمان بابا ته ورکړی دی چه ډېر پېچیده او ګران مضمونونه دومره ساده او اسانه کړی چه خاص و عام هر څوک پرې وپوهېږي او خوند ورځنی واخلي - دی ډېر ځله په یوه غزل کېږي د عشق مرموز کیفیتونه، د ژوندانه پته فلسفه او شاعرانه نازک خیالات داسې یو ځای کوی چه یو ډېر ساده او روان خوندور شعر ورځنی جوړېږي.

د نمونی په ډول ئی دا څو بیتونه وګورئ:

که په ګنج د شاهې فخر شهريار کا
خرقه پوشو په خرکه کېږي دی موندلی
پتګانو لره خدای ورکړ په اور کېږي
یار د ناز له خوبه پاڅی پسی ګرزی
نیمه شپه ئی یار تر سره پوری کېږي
د مستی د هوبښیاری یون ښه څرګندوی
عاشقان ئی د دلبرو په رخسار کا
هغه حظ چه په دنیا کېږي دنیا دا کار
هغه عیش چه ئی بلبلی په گلزار کا
چه فلک د عاشقانو بخت بیدار کا
لکه شمع چه څوک بله په مزار کا
په هر چا کېږي چه څه وی هسی رفتار کا

د بلبو نغمه زاغ کولی نشی هر سرود اواز په طور د خپل تار کا

د حمید د شاعری رنگ به هم د ده له اشعارو څخه څه نه څه معلوم شوی وی چه دا د عشق او مینې په لمبو سوی او ستی شاعر بی له سوز او گدازه نور څه نه خوښوی او بل راز ژوندون هېڅکله له خدایه نه غواړی د همدی لامله د خپل دیوان شروع په دی ډول کوی:

الهی د محبت سوز و گداز را په دا اور کښې د سهی سمندر ساز را
تن پرور بلب دی عیش کاندی پر کلو پروانه لره په اور زما گداز را

څنگه چه دی د خپل دیوان په آغاز کښې خپله خط مشی نبی او له لویه خدایه د یوه سوزان عشق آرزو کوی تر آخره پوری د ده په زړه کښې دا لمبه نه سپړی او هر هر خای همداغه سوال کوی:

چه دی نوم په غورو واروم سره لمبه شم هومره سوز را کښې پیدا کړی زما ربه

د همدې لامله په هر خای کښې چه د مینې او عشق خبره یادپړی د ده په مخکښې سری لمبی جلوه کوی او د سوز گداز منظری ئې سترگوته درپړی او په ډول ډول پیرایو کښې وائی:

لکه سره لمبه چه خپژی له تنوره
ته د صبح په څېر خاندی له غروره
تماشه کړم د گلزار په سرو لمبو کښې
هسی زه مومم له تا سوز و گداز
په ژرا مې ځکه نه خی د زره سوز
لکه اوسی په سره اور کښې سمندر خوښ
نه بی یاره د شاهی په شر و شور کښې
سهیدی نشی بی یاره په پښور کښې
زه په کور کښې گنم خپل سر په دا کور کښې
په دا کور کښې نشته بله بله شم

له حجابہ ئې جلوه هسی جمال کا
زه د شمع په څېر اور په تندی بل کړم
هر ساعت لکه خلیل په عاشقی کښې
لکه موم سوز و گداز مومی له اوره
شومی سوز لکه د شمع دل افروز
هسی یم په درد و غم کښې د دلبر خوښ
همه عمر ولاړ ښه یم په سره اور کښې
سری لمبی ستی سهی په صورت باندی
چه چراغ د یار د مخ راته بل نه وی
د حمید د زره رڼا په ښکلی مخ ده

نو دغه سپېڅلی اور چه هر وخت د ده د زره په کوه طور کښې بلپړی او د ده مخه رڼا کوی د هر راز ستایلو او نمانځلو حق لری ځکه چه همدغه اور د شعر او انسانی مینې ساه ده چه د انسان د زره په فانوس کښې رڼا کوی او بشر ته د سعادت لوری او لاره

بئی- د ده له همدی اور خخه د شعر او شاعری- ډېرې ډیوې هرېخواته بلې شویدی او
ډېرو خونو ته ئې رڼا رسېدلې ده.

دغه سوز وگداز چه حمید ئې له خدایه غواړی او لکه پتنگ وړپسی شمع او ډیوې لټوی
د انسان ازلی برخه ده او د انسانیت په دنیا کښې ډېر لوړ قیمت لری.

دا جذبه باید شاعران وروزی او دا هنگامه همدغسی گرمه وساتی لکه چه حمید ساتلې
ده خکه چه شعر د همدغه احساس د وینولو او پالنې دپاره دنیا ته راغلی دی او د زرونو
اصلاح هم په همدغه دوا باندی کپړی - یو ربستیانی او فطری شاعر باید په دنیا کښې بې
له مینی او حسن خخه بل حقیقت ته قایل نشی او نور خه ونه پېژنی لکه چه حمید وائی:
یا د ښکلو دپاولیو شرنگهار دی یا د عشق د لېونیو د خنځیر

مگر پدی دواړو کښې هم د عشق او مینې حق مقدم کښې او په حسن باندې ډیره ترجیح
ورکوی لکه چه په یوه بل خای کښې وائی:

هنگامه د مینی گرمه ده تر حسنه د مجنون د درگدا شه لیلی مشه

نو ویلی شو چه حمید د شعر او شاعری- په مقام کښې د یوه پاخه استاذ خای لری خکه
چه ده د شعر اصلی او اساسی راز ډېر ښه پېژندلی دی او حق لری چه د یوه نوی مکتب
او سبک استاذ ورته ووايو.

وروسته تر دی لری ډېری معرفی- اوس د دی دواړو منلو او مشهورو شاعرانو د شعر نمونې
وگورئ:

رحمان بابا:

لمړۍ نمونه

بیا دی نوی شراب خکلی دی پوهېرم	په رخسار دې گل کرلی دی پوهېرم
که هزار خله لاس سره کړی په نکریزو	تا زما په وینو وللی دی پوهېرم
مگر که زما د مرگ نه ده نو خه ده	رقیبان چه دی بللی دی پوهېرم
خه حاجت دی چه دی خط په ملا لولم	چه زما په باب دی ښکلی دی پوهېرم
رقیبان چه دا تبری په رحمان کاندی	تا پخوا پوری نیولی دی پوهېرم

دوهمه نمونه

زه دا هسې لېونی او مجنون چا کرم؟	له رواج اوله رسومه بیرون چا کرم؟
نه پوهېرم چه دا هسې چاری خوک کا؟	لیونی د خپل نگاه په افسون چا کرم؟
کومې سترگی کوم بانه کومه غمزه ده؟	ډوب شهید غوندی په خاک او په خون چا کرم؟
توان توفیق چه د فتنورا خخه نه و	په فتنې د تور وسترگو مفتون چا کرم؟

رحمان هېڅ له خپله ځانه خبر نه يم چه دا هسي رنگ زبون او محزون چاکرم

دریمه نمونه

ستا د عشق حرفونو تور نه دی گلگون دی
تش به نه شی هغه خم د عشق له میو
مقتولان ستا د غمزو دی لاله نه دی
چه بهائي د حلمیو څخه نشته
بادشاهان به په یو دم کبسي گدایان کا
د رحمان د زره خوناب مگر قبول شه
هم په دا چه نوشته په جگر خون دی
چه ئي خاوری د فرهاد او د مجنون دی
چه په سره کفن له خاورو را بیرون دی
جونه نه دی جوړ کنجونه د قارون دی
ما لیدلی فسادونه د گردون دی
چه مخونه د دلبرو پری گلگون دی

خلورمه نمونه

ستا د مینی گوهر نشته په هر آب کبسي
که ته وینی زما پتي څکی دلبري
په هر ځای چه ستا د لبو نوم آغاز شی
زه حیران دا ستا د وروځود تور خال يم
گل له ډبري باریکی په شبنم خور شی
د بهار په گل و اوړی بارانونه
مگر بیا موند شی د اوبسو په دریاب کبسي
رنگ د لبو دی گواه دی پدا باب کبسي
د لاله و باران اوړی په حباب کبسي
کافر څه رتکه سجده کاندی محراب کبسي
نازک زرونه بدوی په صاف جواب کبسي
د څوویکی طاقت نشته په حباب کبسي

پنځمه نمونه

زه د یار په دردو غم کبسي شادمان يم
یووېسته مې د صورت بی عشقه نه دی
د کاملې عقیدې له برکته
روښنایي مې په طلب کبسي شوه حاصله
دلبرانو و ته خاک تر تلی لاندې
چه د یار په دیدن سر او مال ښنومه
لکه گل د پریشانی په وخت خندان يم
څوکیدار پخپل نفس د خپل کاروان يم
د دوهي په غاړه ناست شاه جهان يم
شپه او ورځ لکه افتاب په لار روان يم
د دې نور جهان په سر لکه اسمان يم
خلق و اوړی زه هغه عبدالرحمن يم

شپږمه نمونه

که مې څوک په فقیري شمیري فقیر يم
د دلبرو صدقی لره ئي غواړم
هم پند اخلم هم پند وایمه هر چا ته
په هجران کبسي د وصال خیال را سره وی
په خدا کبسي مې ژړا ده لکه شمع
ازادی تر دا په هور ته بله نشته
که مې څوک په امیري شمیري امیر يم
هسي نه چه په دنیا پسی زهیر يم
زه د ځینو یم مرید د ځینو پیر يم
په زندان کبسي له یوسف سره اسیر يم
له عالم پت پنهان د ځان په ویر يم
چه بندی د یار د زلفو په ځنځیر يم

همیشه په غور ناری د هجران اورم رحمن حکه د خپل یار مخ ته په خیریم

حمید ماشو خیل:

لمړۍ نمونه

له حیا دی آئینه په مخ کبې آب شوه
ورخ په ورخ ئې روښنائی د مخ زیاتپیری
چه ئې گل دا ستا د مخ په گربوان کښېښود
بیا به ولکوی اور د چا په خونه
چه مشغول دا ستا د مخ په خال وخط شوم
ته چه توره تپروی د مخ پوهپیرم
ستا د غم له ډېرو اوبسکو چه تل ژاړم
په فراق دی کونه زېره د افتاب شوه
نوی میاشت چه دی روانه په رکاب شوه
شکوفه د زره په وینو کبې غرقاب شوه
چه له قهره ئې سمن بشره گلاب شوه
خه عجب که د هغو سینه کباب شوه
مقرره شهید کی زما په باب شوه
د حمید خونه په مخکبې د سیلاب شوه

دوهمه نمونه

ارزومند د ییاد درد و دوا مشه
هنکامه د مینی گرمه ده تر حسنه
که بانو دی د نکار ټول تېره غشی
که بلا په عشق کبې ډېری دی ناصحه
بی له غمه د عشق هر غم ضرر کاندی
هېخ دی دم ورباندی نه لگی ناصحه
بیکانه د خپلو مینخ لره رامشه
د مجنون د درگدا شه لیلی مشه
یوزما د زره له نښی خطا مشه
دا بلا واره په ماشه په تا مشه
خوک له خوا د آهو چشمو جدا مشه
دا حمید بلا وهلی ملا مشه

دریمه نمونه

که په مینه کبې مې سرد دلارام ولاړ
چه مې ولید کفرستان د توروزلفو
خله نه ژاړم غنچې غوندی سرې سترگی
چه مې نه مونده وصال د دلبرانو
چه مې زره د ترکو وصل په سر غواړی
د لکونو په سودا مې یو جدام ولاړ
عقل وهوش مې له خاطره د اسلام ولاړ
چه له غېری مې وصال د گل اندام ولاړ
وجنت وته مې فکر له ناکام ولاړ
په سپورمې پسی هلك سرته د بام ولاړ

خلورمه نمونه

چه دی نکرم په نېکیو ننگ و نام لور
زیات و کم تر خپله قدره قدم رده
د مجلس د اهل دلولوئی مکړه
استغنا له خلقو نښه د کمال ده
په دوه چومه دی د خټو مشه بام لور
د مرغه په اندازه غوروه دام لور
د قران په نزدیک نشی اخست گام لور
د صاحب په خنک کبې نه دری غلام لور

چه په پوزه ئې پېزوان نه وی د طمع د هغو خلقو ګردن بویه مدام لور

پنځمه نمونه

خو به خوری پردی مالونه په ستم
د مظلوم د مال روټی خپله بوټی خوری
زمانی دی ډېر مزری هسی خوار کړی
چېری نشی دهاتی تر پښو لاندې
د یوه تن اندامونه دی بېشکه
ته هم هېڅ له پرښتی زوکړی نه ئې
آدم زاد دی د یوی ونی ښاخونه
آئینه د زنګون ونیسی و مخ ته
د انصاف وروښنائی و ته را ووزه
که امسائی د موسی بولی وکړی
یوه ورځ به دی په نس کښې شی اړم
مشه هېڅ په دا خوراک خوښ و خرم
چه وهلی اوس پیشو ته نشی دم
په عاجز مچ و مېری مه ږده قدم
لوی هلک بنی ادم په صورت سم
چه چارپای بولی دا نور بنی آدم
چېرته ته ښاخ د زعفران شوی نور شیشم
پکښې وګوره احوال د جام جم
پرېږده زیست د خود بینی په تور تم
ښائی نن ساعت حمیده ستا قلم

شپږمه نمونه

ربه زره د رقیب نرم په احسان کړی
زما صبر تېره توره کړی په عشق کښې
چه خاطر د آهو چشمو پری وحشت خوری
اور زما د دین دنیا په کور کړه پوری
چه روښان د یار د مخ په ډیوه نه وی
یا زمان د یار د وصل کړی رانوی
دا هندورا باندي څه خو مسلمان کړی
رقیبان ورباندي غوڅ پخپل گمان کړی
هغه واړه ودانی زما دامان کړی
خومی عذر په عزت د عشق مهمان کړی
وران زما د زندګۍ خان ومان کړی
یامی عمر په هجران کښې یوزمان کړی

ګوره نن په خیر خیر مخ د یار حمیده
چه سبا ورپسی لاس مری ارمان کړی